
हा खबरां - संग्रहांत सगळयो मेळून चार खबरो आसात . हांतल्यो 
पथल्यो तीन मुळांत इंग्लेजीत बरैल्ल्यो आसात . “ The Untold Stories " 
म्हुण इंग्लेजीत एक काणया - संग्रह हांवें उजवाडाक हाडचो येवजिला 
तांतल्यो तीन काणयो भाशांतर करून हया संग्रहांत उजवाडायल्यात . 
मडको " ही मागीर मुळांत कोंकणीत बरेल्ली खबर हया संग्रहांत दिल्या . 


हया खबरांनी जे कितें सांगला ताचो संबंद प्रत्यक्ष घडणू को घडल्या 
तांचेकडे आसतलोच अशें ना . थोडें खरें आनी थोडे पदरचे मेळोवन 
हयो खबरो रचिल्ल्यो आसात . 


" Stray Stories " हे खबरां पुस्तक उजवाडाक हाडल्या उपरांत 
" The Untold Stories " हो खबरां संग्रह उजवाडाक येवचेलो तो 
अजवाडाक आजून येवंक ना . तेन्नां तांतल्यो तीन खबरो तरी पयली सांगच्यो 
म्हुण हावें त्यो कोंकणींत भाशांतर करून हया संग्रहांत दिल्यात . 


खवरां संग्रहाचो हो दुसरो वाटो . पयलो वांटो हालींच उजवाडाक 
आयिल्लो आसा . फुडलो येवचो आसा . 


जीणेच्या काय अणभवांवेल्यान कल्पनेन रचिल्ल्यो यो खबरो 
वाचतल्यांक आवडटल्यो अशी आस धरतां . 


व्हडले गोंय , 
१ ९ देजेंब्र , १ ९ ८१ 

मडको 


आमची देवता 


संसारांत एकूच देव आसा अशें तूं मानता काय म्हुण 
म्हाका कोणेय प्रस्न केलो जाल्यार हांव ताका सांगीन कि 
हांव एका देवाक आनी एके देवीक मानतां . 


म्हजो देव खुब गिरेस्त आसा . ताचे देऊळ खुब व्हड . 
ताका भाटां - बेसां चड.ताच्या देवळां भोंवतणी सभामंडप , यज्ञ 
मंडप अगरसाळी , पुजा - यांची घरां , कारभाऱ्यांचे बंगले ! हांगा 
नित्य अभिषेक चलतात . व्हड - व्हड हवना जातात.कितल्यो 
शोच समरादनां ! मदले गर्भकुडीत आमचो देव तरसाद 
घेवन घोड्यार बशिल्लो आसा . हे गर्भकुडीचे दोशी दोन 
वटेन आनीक दोन गर्भकुडीनी दोन देवता आसात.मुख्य देवळा 
भोंवतणीं आनीक ल्हान देवळां आसात तांतूंत ह्या आमच्या 
देवाचे सरदार देव रावतात . 


आमच्या देवान हातांत तरसाद घेतल्या आनी 
माथ्याक पगडी घाल्या . तो घोडयार बसला पुण शांत दिसता . 
तो रोखडोच तरवार वावुडचो ना कसो दिसता . दुश्टांचें 
चड जालें जाल्यार मात तो तरवार वावडून तांचे निर्दाळण 
करतलो हाचेर आमचो विश्वास्न आसा . पुण सद्यां तो आपले 
भक्त आपल्याफुडें भक्तीचे आणि वैभवाचे दर्शन घडतात तें 
पळेत आसा . भक्तानी ताच्या भाटांच्या उत्पन्नातल्यान 
ताचे गर्भकुडीक रुप्याचे दार लायलां . अगरसाळीनी एकाच 


वेळार पांच लग्नसमारंभ जावची व्यवस्था केल्या . 
वर्साक बाराय म्हैने प्रवाशांक थंय अगरसाळीनी रावपाक 
बोबो कुडी आसात . देवाचे रथ , पालख्यो जायत्यो 
आसात . 


भुरगेपणांत सावन ह्या आमच्या देवाच्या वैभवांत 
म्हजें मन भारून गेला . तो सगली सुखां भोगता आनी 
आपल्या भक्तांकुय सगली सुखां दिवची येवजण करता अशें 
म्हाका तेन्ना सावन दिस . ताच्या दोनुय हाताक दोन देवता 
आसात त्यो पळोवन ताच्यो त्यो दोन बायलो जातल्यो अशें 
म्हज्या भुरगेपणांत म्हाका दिस . पुण फुडें तें खरें न्हय म्हुण 
कळळे . ह्या देवाच्या प्रभावळीतल्यो ह्यो देव - देवता पयल्यो 
खंय गोंयच्या एका दुसऱ्या गांवांत पयस - पयस वाडयानी 
आसल्यो , पुर्तगेजांच्या बाटा - बाटीच्या वेळार गांवच्या 
भक्तानी हे देव हांगा हाडून एकाच प्राकारांत स्थापन केले . 
हांगां येतकच परास - पयस रावची गरज नाशिल्यान ते 
एकठांय रांवक लागले.अशा वेळार भक्तांनी सोपेपणाखातीर 
जायत जांव मुख्य देवाचे सोबेक म्हुण जायत त्यो दोनुय 
देवता देवाच्या दोनुय वटयां एकाच देवळांत स्थापन केल्यो . 
हाका लागून त्यो ताच्यो बायलोच जावये असो भ्रम 
जातालो . 


कोणूय बायल दादल्याच्या म्हन्यांत आसली म्हणजे 
ती ताची बायल जावये असो भ्रम जावप हे आमकां नवें 
न्हय , आमचो एक लेखक परदेसांत गेल्लो . इंग्लंडाक आस 
ताना हो आमचो भारतीय लेखक भाशणां दितालो आनी 
ताच्या भाशणांक सदांच एक जोडपें येतालें . ती सद्दां बरा 

बर येतात म्हुण ताका ती घोव - बायल दिसली . एक दीस 
आमच्या लेखकाक तांची वळख करून दिली तेन्ना ती घोव 
बायल न्हय हे कळटकुच ताका अजाप जालें . ताणें म्हळे 
" तुमी घोव - बायल न्हय तर ! तुमी सद्दां बराबर येतात म्हुण 
म्हाका तुमी घोव - बायल जावये अशें दिसलें " तेन्ना त्या 
इंग्लिश सद्गृहस्थान सांगलें “ आमी सद्दां बराबर येतात 
कित्याक तर आमच्यो साहित्याच्यो आवडी एक सारक्यो 
आसात . ही म्हजी बायल न्हय ! 


तर आमचो देव आनी ह्यो दोन देवता थंय एकठांय 
आयिल्यो कित्याक ताका आपल्या गांवचो मोग आसलो , 
तांचो मूळ गांव एकूच आसलो आनी तांचे भक्तुय एकूच 


आसले . 


पुर्तुगेज आयल्या उपरांत आमच्या देवान मूळ गांव 
सोडलो तशेच तांचे भक्त आपलो मूळ गांव सोडून जळा - मळा 
शिंपडले . पुण ते मेळत थंय रावले तरी आपल्या मुळच्या 
गांवच्या देवाक भजताले आनी ते ताच्या देवळांत एकठांय 
जाताले . 


भक्तांची उद्रगत जाली तशी - तशी ताणी आपल्या 
देवाखातीर भांगरां शिंगरी केली . तरातरांची रूपडी केली , 
कांय रूप्याची , कांय भांगराची . देवळांत आसतना देवांचे 
एक मुखें तर पालखेंतल्या उत्सवमूर्तीचे दुसरे . आनीक तरा 
तरांची मुखीं ! कोणे ताका प्रभावळ घाली , कोणे पालखी 
दिली . कोणे एक मूर्त पावना म्हुण दुसरी एक मूर्त स्थापन 
केली . एकाच देवाची वेगवेगळी रुपां तांतून दिसताली . जण 


एकल्यान आपआपले अकले प्रमाण आनी आस्पतीप्रमाण 
ताका वेगळेवेगळे रूपकार दिले . कोणे मुकुट धालो जाल्यार 
कोणे पगडी घाली , कोणे भांगर घालें जाल्यार कोणे रूपं 
चडैलें . 


आमचे पूर्वज पुर्तुगेजांच्या बाटाबाटींच्या काळार जेन्ना 
मूळ गांव सोडून दुसऱ्या गांवात रांवक आयले तेन्ना त्या 
गांवचीय एक देवता आशिल्ली तीय पुर्तुगेजांच्या धर्मपिशे 
पणांक लागून तो गांव सोडून आनीक एका दुसन्या गांवात 
गेल्ली . आमी आतां तिच्या गांवांत रांवक लागले , 
आमी तिकाय भजूक लागले . अशेतरेन आमी एका देवाक 
आनी एके देवतेक भजूक लागले . ही देवता खय पयली 
आमच्या गांवात व्हड वैभवान रावताली . पुण आतां ती ह्या 
पयशिल्या , दोंगरा तळाक आसलेल्या ल्हान गांवात एका 
सुपुल्ल्या पुण शांत देवळांत रावता . 

आमचे देवीची मूर्त काळ्या पाषाणाचेर कांतैल्ली 
आसा . तिच्या दोळयांत दया आसा.पुण तिणे हातांत मुंडके 
धल्लां आनी पायांपोंदा दुश्टांक धल्ल्यात तें पळोवन ती कृपा 
वंत आसली तरी अन्यायाक ओगी रावपी न्हय अशें दिसता . 

तिची पयलींची संपत्ति आनी तिची भाटां - बेसां खुप 
आसली . पुण पयलीचे सगले वैभव सोडून आतां ती संपत्तिचे 
झगझग नाशिल्या पुण सभोवतणी सोबित निसर्ग आसलेल्या 
ह्या ल्हानशा देवळांत रावता . देऊळ सुपुल्लेंच पुण शांत 
आसा . भोवतणी सगल्याक , माड - माडयो आनी आंब्याची , 
काजूची , पणसाची बी झाडां आसात . थंय नितळ उदकाचे 
झरे व्हांवतात . देवळांत भितर सरतकूच जीवाक थंडाय 
दिसता . 

केन्ना - केन्नाय असो प्रस्न पडटा किं पुर्तुगेजांच्या धर्म 
पिशेणांक लागून आनी तांचे छळणूकेक लागून आमचे नांवास्ते 
पुर्वज आनी तांची बळीश्ट दैवतां अशी धांवत दुसरेकडे 
कित्याक गेली ? हे आमकां उणेपण न्हय ? पुण हाका जाप 
अशी कि व्हड संस्कृतायेचेर खंय एकाद्रे उणाक संस्कृताय 
जैत व्हरता . जे सुवातेर अनाडी आनी असभ्य लोकांचे 
वरतेपण जाता थंय सभ्य संस्कृतायेचे लोक रावनात . ह्या 
लोकांकडे निस्तर काडचे परस आपणेच थंयच्यान पयस 
जाल्यार बरें अशें ते येवजितात . जंय दैत्य धुमशेण घालता 
थंय दैवत पाय पसून दवरीना अशें म्हण्टात . 


पुर्तुगेजान केल्ल्या भ्रश्टाकाराक लागून काय तिच्याच 
भक्तानी केल्या भ्रष्टाचाराक लागून मनशाच्या लोभाची , 
अन्यायी चलणूकेची , धर्मपिशेपणांची , खोटे भक्तीची आनी 
संपत्तिच्या बळग्यार उन्मत्तपणां आडायतल्यांची उबगण 
येवन आमची देवता हे पयस सुवातेर , साद्या निसर्गाची 
सोब आसलेल्या देवळांत रांवक लागली कोण जाणा ! 


पुण आमची देवता आमचेपसून अशेतरेन पयसावली 
म्हुण 

तिचेविशी आमची भक्ती इल्लीय उणी जांवक ना . 
परती जाल्यार अंतराय वाडलेल्यान तिचेविशीं ओड अदीकूच 
वाडली . ती प्रसंगाक पावतली , ल्हान व्हड अडचणीत 
आमकां मदत करतली , आमचे जापेक उलो दितली , 
वायटाचो रोखडोच निकाल लायतली असो आमचो तिचेर 
भावार्थ आसा . 

आमचे देवतेक खरें म्हळयार भांगरां - शिंगरांची गरज 
ना इतली तिची मुळची पाषाणाची मूर्त सुंदर आसा.खंयच्या , 
कलाकारान आपल्या कल्पनांक हे रूप दिल्लें आनी ही 
सोबीत पाषाणी मूर्त घडैल्ली हाची कोणाक खबर ना पुण 
आज शेकड्यांनी वर्सी ते आमचे भक्तीचे आनी पूजेचे 
प्रतिक जालां . 


पुण हाली तिच्या गिरेस्त भक्तानी तिका भांगराची 
रूपी चडैल्ली , रूप्याची प्रभावळ केल्ली , भांगराच्यो वस्ती 
घाल्ल्यो . तिका तरातरांच्या अलंकारानी सजैल्ली . मूळची 
पाषाणी मूर्त ह्या सगल्या साजान आनी अलंकारान 
लिपताली . 


देवता सगल्यांक पावता . करणी - करतुबां पसून ती 
सगल्यांची राखण करता.चोरी , नागवण ती पचूंक दिना.ती 
प्रसंगाक पावता . हाका लागून तिच्या भक्तानी तांकता त्या 
प्रमाण तिची सेवा केल्या.गिरेस्तांनी तिका भांगरान आनी 


रूप्यान सजयल्या . 


पुण हाली हे देवतेच्या देवळांत चोरी जाली . देव 
तेच्यो वस्ती , प्रभावळ , मुखीं बी चोरुन व्हेली . देवतेक 
चोरली म्हळयार सगल्यांक अजाप जालें . बरें , चोरयेची 
रीतूय अजापाचीच आसली . देवळाच्या जनेलाक शिमीटाची 
गराद आशिल्ली . ताका एक ल्हान बुराक करून चोर 
भितर सरिल्लो . ह्या बुराकांतल्यान खरें म्हळ्यार एक चार 

वर्साचे भुरगें पसून वचूंक कठीणशे दिसताले पुलीस आयले . 
सगलेकडे सोदासोद सुरू जाली . पुलिसेक देवळा लागसा 
रूच एक पेट फोडलेली मेळळी . ती.फंडाची पेट आसली . 
ती रिती पेट आनी त्याभायर देवीच्या आंगावेलें एक कापड 
इतलेंच मेळळे . पुलिसेची सुणी दोंगराक आनी व्हाळाक 
भोवंडी मारून परतीं आयली . पुण चोराचो पत्तो 
लागलोना . 


भक्तांच्यो ल्हान - ल्हान पसून चोरयो जाल्यार देवतेक 
गाराणे घाल्यार त्यो सापडटात असो अणभव आसलो . 

पुण 
आतां खुद्द देवतेच्योच वस्ती चोरयेक गेल्या उपरांत गाराणे 
घालून पसून देवता चोर सांपडावन दिना हे पळोवन 
भक्तांचो जीव वयर सकयल जालो .. 


निमणे भक्तानी भटाक देवतेक प्रसाद लांवक सांगलो . 
सगले भक्त जमून ताणी सांगणे केले . भटान प्रसाद लायलो 
पुण 

देवता सारकी उलयलीना.चोर कोण तो तुमच्या मना 
कूच विचारात नाजाल्यार तुमीच सोदून काडात अशा अर्था 
च्यो पाकळयो तिणें हालयल्यो.तांतले कांय भक्त हट्टाक पेटले . 
ताणी तिका परीपरीन विनयली . एकटयान तर देवतेक 
प्रस्न केलो कि आजमेरेन तुवें सगल्या चोरांक नीट केल्यात . 
तुजी कीर्त सगल्याक जाल्या . आनी ही चोरी धरून दिना 
जाल्यार तुजी कीत आमी कशी सांगतले ? पुण देवतेन 
परतो परतो तोच प्रसाद दिलो . ती सगल्यो चोरयो धरून 
दिता पुण आपल्यो चोरयेक गेल्ल्यो वस्ती सोदून दिवक 

तयार ना हे पळोवन सगळ्यांक खंत जाली . निमणे भक्तानी 
विचार केलो . एकल्यान म्हळे " आमी पयलीं खटपट करूंक 
जाय . आनी मागीरूच देवतेक प्रसाद लांवक जाय . प्रय 
त्नानंतर परमेश्वर . आमी कांयच करचेना आनी पयल्यानं 
पयली प्रसाद लायतले असल्यानी देवता चोरी धरून दिव 
चीना " सगल्यानी गाराणे घालें आनी आमी प्रयत्न करतां 
तातुंत यश दी अशें देवतेकडे मागले . 

जण एकलो आपले परीन चोरयेचो सोद घंवचो प्रयत्न 
करूंक लागलो . दर एकल्याचो तर्क चलतालो.एकल्यान म्हळ 
" ह्या बुराकांतसून तर दोन वर्साचे भुरगें भितर येवचे ना 
जाल्यार चोर भितर सल्लो कसो . ? 


देवान खंय एका वेळार पैशेकारांक तांच्या लोभाक 
लागून शिटकावणी दिल्ली किं एकाने एक उंट पसून सुव 
येच्या नेत्यातल्यान भितर सरत पुण पैशेकार सर्गाच्या 
दारांतल्यान भितर सरूंक कठीण ! पुण आज काल सर्गाभितर 
चडशे पैशेकारूच कशे पावले हाचे अजाप जाता . देबाच्या 
संस्थानांत चडशे पैसेकारूच दिसतात . खंयच्याय देवळांत 
पळेलें जाल्यार देवा फाटल्यान तेच दिसतात.संता फाटल्यान , 
स्वामी फाटल्यान , बावां फाटल्यान लागलेले लोक पळेले 
जाल्यार तांत पैशेकारूच चड दिसतात . तांचो देवावेलो 
तो भावार्थ पळोवन देवाचो दोळो चुकोवन तेच पयलीं 
सर्गार पावतले होतुंत दुबाव दिसना . 

तें कितेंय आसूं आमच्या भक्तानी चितलें कि 

त्या बुराकांतल्यान न्हय जाल्यार कशी तरी नदर चुकोवन 
देवळाचे दार धांपचे पयलीं चोर भितर सरून लिपून रावली 
आनी लोकाक घुस्या - गोंधळात घालूक जनेलांत बुरांक केला 
एकल्यान तर्क काडलो कि हो चोर संवकळेचोच आसूंक 
जाय आनी भंट केन्ना दार धांपता तें ताका खबर आसूक 
जाय . कोणे तर म्हळे तो प्रसादाक आयिल्लो देवीचो भक्तूच 
आसूं नज कित्यावेल्यान ? भक्तुय म्हुण कितें सगले सारके 
आसतात ? थोडे भायल्यो चोरयो पचोंवक हांगा येतात 
तेन्ना ही भितल्ली चोरी केलीना कित्यावेल्यान ? जायते 
तर्क ! पुण चोर कसोच सांपडलोना . म्हयन्यांचे म्हयने गेले 
आनी भक्तांचो जीव खासावीस जालो . 

एक दीस हांव देवळांत म्हज्या कामाक गेलों 
जाल्यार त्या दिसा हे भक्त परते देवतेक प्रसाद लांवक 
आयिल्ले . एकल्यान देवतेक विचाल्लें " तू कित्याक उल 
यना ? तुज्यो वस्ती चोल्ल्यो तर त्यो चोरुन पसून तूं ओगी 
कित्याक ? " " तुजी कीर्त खंय गेलीं ? " दुसऱ्यान विचाल्ले पुण 
देवता कांयच सांगूक कबुल नासली.तिणे इतल्योच पाकळयों 
हालयल्यो “ म्हजी कीत हांव पळोवन धेन तूमी काळजी 
करूं नाकात . जाय जाल्यार तुमचे भितरुच तुमी चोर कोण 
तो सोदून काडात . " मागीर भकातनी देवतेक विचाल्लें 

कितले दीस आमी तुका अशी भांगराविरयत पळोव ? 
तुजें मुखें आमका परतें केन्ना पळोवंक मेळटले ? तुका अशे 
तरेन उगडी कितले दीस पळोवची ? तूं चोरी सांपडावन 
दिवक तयार ना जाल्यार आमी परत्यो सगळयो बस्ती 

नव्यो करूं ? " प्रसाद लायलो . देवतेन शब्द दिलो " तुमची 
इत्सा आसा जाल्यार नव्यो करात " भक्तांक खोस जाली . ' 
तांतले एक - दोन जे गिरेस्त भवत आसले तांकां तर चड 
खोस जाली . एकल्यान म्हळे आपुण प्रभावळ करतां . दुस 
यान हळे आपुण भांगर करतां . देवीची सेवा करची 
तांकां बरी संद मेळळी . त्याभायर तांकां खोस जांवक 
आनी एक कारण म्हळयार पयलींच्यो वस्ती , प्रभावळ 
जाणी केल्ली तांचेकडे हांची काय भितल्या भानगडीच्या 
वेव्हाराक 

लागून दुस्मानकाय जाल्ली . आतां आपणे 
सजयल्ले देवीचे मूर्तीक मनापसून पायां पडूंक मेळ 
टले हाची तांका मनांतल्या मनांत खोस जाल्ली . 


देवीची उत्सवमूर्त पालखे भोंवंतणी भोवंडावचेली 
ती धा जाणानी केल्ली.ती जेन्ना केल्ली तेन्ना जायतो बोवाळ 
जाल्लो.धा जाणानी वर्गणी काडून ती एका गांवच्या आस्तीक 
मनशाकढे दिल्ली आनी ताका उल्लले पैशे भरुन उत्सव 
मूर्त करुंक सांगिल्ली . त्याप्रमाण ताणे ती शेटीकडल्यान 
मोटे उमेदीन केल्ली . तेन्ना भूर्तीचे तोंड मात्शे त्या 
आस्तिक मनशाच्या आवयभाशेन जाल्लें.कोणे म्हळें कि पेशे 
दिल्ल्या मनशाचो शेटीचे कलेचेर नाका जाल्लो प्रभाव 
पडलो . आमी सगल्यांनी पेशे काडल्यात . देवी ही सगल्यांची 
आवय . मागीर देवीचे तोंड त्या मनशाचे आवय भाशेन 
कित्याक ? देवोचे तोंड आवय भशेन दिसंक जाय जाल्यार तें 
सगल्यांचे आवयभशेन दिसूक जाय.ताचे एकल्याचे आवय 
भशेन कित्याक ? अशें तरेचो वाद जाल्लो . 


१४ 


पुण देवीची नवो उत्सवमूर्त कोणे करची आनी तिचे 
मूळ पाशाणी मूर्तीचेर चडोवचे मुखें कोणे करचें तें 

आजून 
थारांवक नासलें . 


आज हांव देवीच्या देवळांत वचुंक कारण म्हळयार 
बँकेचे हांवें रीण काडिल्लें . ते कळांतरान चडून चडून धा 
हजार जाल्लें आनी ते फारीक करूंक म्हाका बँकेची निमणी 
नोटीस आयिल्ली . ती घेवन हांव देवीच्या पायांकडे गेल्लों . 
पैशे फारीक करुंक म्हाका कांयच वाट सुचनासली . देवी 
बगर आतां तारपी कोण ना हे भावनेन हांव थंय गेल्लों . 

हरशी हो प्रसंग म्हाका व्हड दिशिल्लो तरी देवीक 
काय न्हय . हाचेपरस कितलेशेच व्हड प्रसंगाक देवी भक्तांक 
पावल्या . एक पावट तिच्या एका भक्तान लोखंडाचे जोडे , 
खिळयो , कुलपां बी करपाचो उद्योग घालो . त्याखातीर 
सरकारचे ताणे रीण काडिल्लें तेंच लाखावयर पाविल्लें . 
त्याभायर बँकेचे रीण सुमार सत्तर हजार आसले . मशिनरी 
जरी देड लाखाभरची आसली तरी मालाक उठाव नाशि 
ल्ल्यान ताचो धंदो बसलो आनी तो एक हप्तो पसून भरूंक 
पावलोना . ताच्या घरादाराचेर जप्ती येवचो प्रसंग आयलो 
अशा वेळार ताणे देवीच्या दारांत बसका माल्ली . ह्या प्रसं 
गाक तिणे ताका वाटांवकुच जाय म्हुण तिची प्रार्थना केली . 
देवीक ताणे सांगले " हो धंदो सुरु करतना हांवे तुजो 
आशिर्वाद घेतिल्लो . रीण काडलां हे तुका कळीत केल्लें ; 
तुजेर सगलो भार दवरून हांवें तुजे कृपेन हो धंदो सुरु केल्लो 
तेन्ना आता तुवेंच म्हाका ह्या प्रसंगांतल्यान सोडोवचेलो . 

हे 

पैंशे कशे फारीक जातले तें हांव नकळं . तें तुं पळे . तुजेर 
सगलो भार दवरुन हांव वतां . कोणाच्या मनी मुखीं वचून 
ह्या प्रसंगातल्या म्हाका वाटावचेलो तो तुवेंच . " अशें 
सांगून तो परतो गेल्लो . ताच्या इश्ट - मित्रानी आनी जामीन 
राविल्ल्यानीं ताका कितेंय खटपट करूंक सांगली . पुण पेशे 
फारीक करपाची वाट सोपी नासली . अंती बँकेन सामकीच 
निकड लायली तेन्ना ताणे तांकांय बी सांगलें कि आता 
देवीच ताका रीणांतलो मेकळी करतली . देवी ताका ताची 
एक तिसरी गॅरंटर कशी दिसताली . बँकेन देवतेकुच तिसरी 
नोटीस धाडची तितली उल्लेली . इतल्यान कसोय करुन तो 
त्या प्रसंगातल्यान वाटावलो . 

त्या हिसपान म्हजे रीण देवतेक व्हड नासले . म्हाका 
रीण काडटंना देवतेक विचारचो प्रसंग येवक नासलो . 

पुण 
तिका कितें तें खबर नासलें ? म्हजी परिस्थिती तिका खबर 
नासली ? कसल्याय प्रसंगाक ती भक्तांक पावता . तांच्यो 
चुकी पोटांत घालता . म्हजेरुय ती कृपा करतलीच ! भटाक 
हांवें देवतेक गाराणे घालूक सांगले . 

आमच्या देवळानी देवाक पाया पडून तीर्थ घेतले 
भक्त ताटांत भटाक पांच धा पैशे उडोवन ताचे कडल्यान 
तीर्थ घेतात . हातुंत देवाची भेट घेतली अशें जायना . भेट 
घेतलो जाल्यार थंय ताटांत आशिल्लो नाल्ल घेवन सांगण 
करचें पडटा आनी त्या नाल्लाबदला एक रुपया तरी ताचें 
मोल कशे दवरचें पडटा नाल्ल दवरून पायां पडल्यार देवाची 
भेट जाता आनी ना जाल्यार जायना हे कशें असो प्रस्न पडटा 

देवाक नमस्कार करुन तीर्थ घेतल्यार कोणाकुय " हलो " 
म्हणून आमी फुडें वतात तशें आनी नाल्ल दवरुन भेट 
घेतल्यार कोणाकुय हात दिवन मायेमोगाचो समाचार 
घेतात तशे हे दोन वेगळे प्रकार आसात अशें दिसता . 

तर हांवे नाल्ल हांतांत घेतलो आनी भटान गाराणे 
घालें . म्हाका रीणांतलो मेकळो कर म्हुण भटान देवतेक 
भेस बरें सांगलें . बॉल्सतालो रुपया काडूंक गेल्यार म्हज्या 
बॉल्सांत पांच रूपयांची एक नोट , एक दोन 
रूपयांची नोट आनी आठ आण्याची एक म्होर इतलेच 
पैसे सांपडले . हांवें दोन रुपयांची नोट भटाकडे दीत म्हळे 
" म्हाका हाची मोड मेळत ? म्हजेकडे मोडचो रूपया 
ना . " भटान सांगलें कि आपलेकडे मोड ना पुण पैशे दुसरे 
खपे दिल्यार चलता . म्हज्या मनांत आयलें दोनूय रुपया 
दवरचे . बॉल्सांत पैशे आसल्यार दोन दवंरूक काय नासले 
पुण हांवे चिंतलें फुडें पैसे कमी पडत . हांवें आठ आण्यांची 
म्होर तांटात दवल्ली आनी देवतेक साष्टांग नमस्कार 
घालून हांव भायर सल्लों . 

देवळाकडल्यान म्हाका परतो घरा येवपाक बस स्टैंडार 
येवचे आसले . ही वाट सुमार पांच किलोमिटरची आसली . 
वाटेर कोणाची मोटार जांव मोटारसायकल मेळ्ळीना 
जाल्यार म्हाका वाट चलून वच्ची पडटाली . हांव चलुंक 
लागलों . बरोच वेळ चल्लों तरी कांयच वाहन मेळ्ळेना . 
तेन्ना म्हाका दिसलें कि हावें देवीच्या ताटांत दोन रूपया 
ववरूंक जे वांटपण केलें ताची ही ख्यास्त न्हय कित्या 
वेल्यान ? हरशी हे वाटेन वतना जायते पावट कोणाची 

ना . कोणाची मोटार जांव सायकल मेळटा . चडशे 
पावट ती कोणातरी देवीच्या भक्ताची आसता . आज 
वचूंक कांयच मेळना ते कशे ? देवीच्या ताटांत दोन 
रूपया घाल्ले जाल्यार म्हाका व्हडली अडचण पडटाली ? 
घरा वचसर दोन बशी म्हाका लागताल्यो . तांची सगली 
मेळून तिकेट चडशी जाल्यार चार - साडेचार रूपया जायत . 
तांतुंत आनी हांवें च्याक जांव हेर खर्चाक म्हुण पैशे 
कित्याक वाटायले ? कित्याक हे हिमटेपण ? बरें , हांव 
देवीकडे धा हजारांच्या कामाक गेल्लो . दोन रूपया गेल्यार 
काय नासले . आता देवी ख्यास्त कित्याक करची ना ? 
आतां बँक म्हाका सामकीच ताकीद कित्याक लावची ना ? 
पुण हांवें परतो विचार केलो . देवी अशी ख्यास्त करची ना . 
ती आमचे गुन्यांव भोगशिता . बरं ते ताटांतले पैशे 
देवळाच्या फंडाक खंय वच्चेले ? ते वतले आसले भटाक . 
आनी भट आता पयलींचे ना . ते आतां बरे पैशेकार 
जाल्यात . ताणी भाटां - बेसां घेतल्या . अशी म्हाका अडचण 
करून देवीक भटाक पैशे दिल्ले जाय आसले ? बरें , बॉल्सांत 
चड पैशे आसल्यार हांवें केन्ना हात फाटी काडला 
आस्ते परते विचार येवन म्हजी चाल मंदावली . अजून 
जायतें चलचे आसलें . हांवें विचार पैस करचो प्रयत्न 
करून पावलां घालूक सुरवात केली . फाटले विचार पयस 
केले आनी देवतेचेर पूर्ण विस्वास दवरून ती म्हाकां 
ह्या अडचणींतल्यान वाटावन म्हजें आनिकुय बरें करतली 
असो मनांत विश्वास धल्लो . पुण आनीक फुडें पावन 

म्हाका हे रीण पावतलें कशें हाचो विचार सतांवक 
लागलो . धा हजार कमी न्हय . आनी देवी पावलीना 
जाल्यार ! चिन्नां तर सारकी दिसनात . देवीचे भेटेक येवन 
म्हाका इतले चलचे पडला . मोटार ना सायकल ना . देवीक 
खरोच राग आयला काय ? अशें तिणे आमकां आमच्या 
ल्हान चुकांखातीर छळपाचें ? काय आपल्या गिरेस्त भक्तां 
फुडे तिका आमचे काय पडूंना ? देवतेचें निर्भत्सनेचे विचार 
म्हजा मनांत आयले . देवतेचे तरी हांव इतलें व्हडपण 
कित्याक घेवन बसलां ? म्हाका ती वाटेर अशी रडयता . ती 
म्हाका धा हजार मेळोवन दितली ही आस खोटी ! देवीची 
कीत ती खंय आसा ? ते भक्त म्हण्टाले तें फट न्हय . तिची 
किर्ती खंय गेली ? हांय आतां सगल्यांक सांगतलो . आप 
लेंच चोरल्यार तिका चोरी सांपडना जाल्यार ती भक्तांचें 
काम कितें करतली ? 

देवतेबद्दल अशे विचार येवप बरें न्हय . पुण ते 
परिस्थितीत तशे विचार म्हज्या मनांत आयले . पुण हैं 
देवतेक नवे न्हंय . आमच्या गावांत देवतेचे अशे भक्त 
आसले कि आपले मात्शे काम जालें ना जाल्यार तिका 
नाका नाका ती दुशणो दिताले . ते देवतेक नाका जाल्ली 
उतरां दितात ते पळोवन म्हाका ती तांका ख्यास्त करतली 
काय म्हुण भंय दिसतालो . पुण तशें केन्नाच घडलेंना . तो 
तांचो राग खीणभर आसतालो . पुण देवतेचो लोभ 
सदांकाळ आशिल्ल्यान ते परते - परते तिचे सेवेक लागताले . 

तिच्या लेकरानी तिका कितेंय म्हळे तरी ती तांका अंतर 
दिना असो सांचो विश्वास आसलो . 


वाट चलता चलतां म्हज्या मनांत अकस्मात एक 
मोटी आस दाखोवपी नवो विचार आयलो . देवतेचे 
पन्नास पैशे उल्ल्यात तांत पन्नास पैशे घालून सोत काड 
ल्यार कशी ? एका रूपयाक म्हाका प्रोव्हेदोरीचे वीस हजार 
रूपया लागुं येतात . धा हजार म्हजें रीण पावोंवक मेळटले . 
आनी धा हजाराचे हांव देवीक मुखे करतलों . नांय जायार 
सोर्तीचो अर्दो वांटो देवीचोच . हाचेर अदीक विचार 
करतां करतां म्हाका पन्नास पैशे देवीन सोर्तीक लांवकुच 
म्हुण दवल्ल्यात हाची खात्री जावंक लागली . ओगीच 
म्हज्या मनांत देवीचे पन्नास पैशे दवरचे अशें येवंक ना . 
म्हाका सोर्त लागची आनी म्हजो धा हजारांचो प्रस्न 
सुटचो अशें देवीन येवजिलां आसतलें . सोर्त लागतकुच हांव 
तिका विसरन आनी सोर्तीचे वीसूय हजार दवरीन तेन्ना 
तांत पन्नास पैशे आपले दवरचे अशें देवीन येवजिला 
आसतले . म्हाका देवीचे मुखें करचेंच पडटले . नाय जाल्यार 
देवळांत खंयच्याच भक्तान मुखे आपुण करता म्हुण सांगुंक 
नासले . देवीक हांवेंच तें केलें जाय ! 

fin 
हरशी देवतेची जी मूळ पाषाणी मूर्त आसली ती 
इतली कलापूर्ण आसली कि तिका मुखें चडोवची गरज 
नासली कलाकारान मूर्तीच्या तोंडार जे भाव दाखैल्ले ते 
मुख्यार कितलेय केल्यार येव , नासले . पुण कितलीशींच 
वर्सा देवतेच्या तोंडार मुखें घट्ट बसैल्ल्यान पाषाणाक झर 


२० 


कटे पडून तोंड धवसार जाल्लें आनी ताका लागून 
तोंडाचेर नवें मुखें चडैल्याबगर उपाय नासलो . तें जाता 
तितल्या बऱ्या कलाकाराकडल्यान करचें अशें म्हज्या मनांत 
आयलें . मुळची कला जरी जमलीना तरी जाता तितले 
सोबीत मुखें करून घेवचे अशें हांवें थारायलें . 

म्हजीं पाक्लां बेंगीन पडुक लागली . देवतेन म्हाका 
सोत लागची अशी माण्णी केल्या आनी मुखें म्हज्याच वांटयाक 
येता ही म्हज्या मनांत आतां खात्री जावंक लागिल्ली 
मोटार स्टॅन्डार पांवक आनी सोर्तीकार म्हजेकडे धांवत 
येतलो आनी तोच म्हाका सोर्त लागचेलो प्रत्यय अशें हांवें 
मनांत येवजिलें . तो जो सोर्तीकार पयलो येतलो , ताचेकड 
ल्यान जी हांव देवतेचें नांव घेवन सोत काडटलों तीच सोर्त 
म्हाका लागतली हांत म्हाका आतां दुबाव उल्लो ना . 
आनी स्टॅन्डाचेर तो पयलो सोर्तीकार येतलो ताका मेळूक 
हांव सप - सप पावलां उडैत चलूक लागलो . म्हजें रीणूय 
फारीक जातले आनी म्हज्या हातसून देवीचे मुखेंय जातले 
हे म्हजे व्हड नशीब हे येवजून हांव भुल्लुसलो . बेगीन 
बेगीन पावलां घालीत हांव स्टॅन्डाकडे पावलों . 

हांव स्टॅन्डाचेर पावलों जाल्यार सोर्तीकाराचो पत्तो 
ना ! सोर्तीकार जो म्हज्या म्हन्यांत धांवत येवचेलो तो 
आता हांव सोर्तीकाराक सोदूंक लागलो . हेर केन्नाय तरी 
ह्या स्टँडाचेर सोर्तीकार जायते आसताले पुण आज एकूय 
सोर्तीकार ना.हांव हागां - थंय सोदूक लागलो.पुण एकल्याचोय 
पत्तो ना . केदी व्हंडली आस धरिल्ली पुण देवतेन सोतीकार 

धाडलोना . देवतेन कृपा केली ना म्हुण म्हजेर निराशेचें 
सांवट आयलें . 


ना . 


मनांत विचार आयले " ही देवी आमकां पावचेली 

तिकां आमचें खंय पडलां ? तिचे मुखार आपले 
भक्तीची मिरास दाखोवपी तिचे पैशेकार भक्त तिका चड़ 
लागचे . तिका भक्तीचे प्रदर्शन जाय . नाडून नागोवन पैशे 
मेळयात पुण आपल्याक अलंकार घालात ही आस तिची ! 
रागाक मात रोखडी ! 

पन्नास पैशे ताटांत घालक फाटी 
रावलों म्हुण ही केदी ख्यास्त करतली ! म्हाका उणे करून 
भटाक पैशे घाल्ले हिणेच नाका म्हणपाचे . सारासार विचार 
करून , जाय ताकाच खर्च कर अशे हिणेच सांगपाचे . तें 
सोडून ही रागार जाल्ली . संकटांतल्यान सोडोवचें ना तें 
नाच . वेल्यान हिचो भंय ! " अशे विचार आयले आनी 
चितलें . " ती भंय दाखयता न्हय ? मागीर म्हज्यान 
तिचेबद्दल जाय तें सांगू येता . चोरयेक गेल्यो आपल्यो 
वस्ती पसून तिका सापडांवक कळना . 

तिका सापडांवक कळना . हिची कीर्त वोगीच 
सांगतात . तिचे कडल्यान आमचें बरें जांवचेना . परते 
जाल्यार त्रास मात ती करीत . ती पक्षपाती . वेलेचाराचे 
भक्तीक ती भुलता . हे सगले म्हज्यान सांगू येता . बरोवन 
सगल्यांक कळोव येता . " देवीची अपुर्बुद्ध करपी अशी जाय 
ती चितना म्हजे तकलेंत आयलीं . 

इतल्यान बस आयली . इतलों चलून आयलों . आतां 
देवतेन बसींत जागो तरी दिवचो , तितली तरी तिणे कृपा 
करची अशी हांवें तिका अट घाली . 

हांव बसींत चडसर सिटांचेर सगले जागे भरिल्ले . 
हांवें बेगीन - बेगीन सगल्याक नदर भावंडायली जाल्यार 
एका सिटाचेर एकुच जागो म्हाका खाली दिसलो.फुडें वचन 
पळे जाल्यार थंय एक लमाणी बायल बसलेली आनी तिगे 
कडेच्या सिटाचेर एक पोटली दवलेल्ली त्याभायर बसीत 
खंयच जागो ना . तें पळोवन हांव त्याच सिटाकडे रावलों 
ते आदिवासी बायलेचो भेस पळेत जाल्यार तिणे लांबचे 
लांब झगो घाल्लो . तिच्या हातात हातभर कांकणां आशिल्ली 
आणि तिच्यो वस्ती पितळेच्यो जांव आलुमीनच्यो आसल्यो 
ती ह्या अलंकारानी भरिल्ली . आनी तिणे घाल्ले आंगभर 
कपडे मातयेंत लोळिल्ले.पुण सगल्या आंगार साज आशिल्लो 
तिका कोंकणी येतशी म्हाका दिसलीना . तरी तिचेकडे 
आनिक खंयचे भाशेत उलोंवचे ते न कळिल्यान हांवें 
कोंकणीतूच उलोवचें थारायलें . तिणे घाल्ले आंगभर कपडे 
मातयेत लोळिल्ले आनी तिच्या आंगावेल्या रंगीत कपड्यां 
चेर पसून हारशांची रत्नां चकचकतांली तें ध्यान पळेत हांवें 
थट्टेच्या सुरांत तिका म्हळे ' बाय , म्हाकां बसूंक जागो 
दिशी ? तुजी पोटली मात्शी मांडयेचेर घेवचो उपकार 
करशी ? " तिणें नदर वयर करून म्हजेकडे पळेलें . पोटली 
मांडयेर घेतली आनी म्हाका बसूंक जागो दिलो . हांवें 
उलयलों तीं उतरां थट्टेची आसली तरी तिका ती थट्टा 
ध्यानांत येवक ना आसत जांव ती तिणे थट्टेवरी व्हेली ना 
जावये . हांवें तिका लागून इतली उतरां मोडल्यांत तेन्ना 
म्हज्याखातीर थोडी उतरां खर्चुची म्हुण तिणें म्हाका प्रस्न 

" 


केलो . " बाब , तूं खंय आशिल्ल्लो " ? हे आदिवासी बायलेन 
हांवें बाय म्हण पाचारिल्ल्या उतराक " बाब " म्हुण 
सारकी जाप दिवन , कोकणींत हो प्रस्न केलो हाचें म्हाका 
अजाप जाले . म्हज्या उतरांनी फकाणां करपाचो सूर 
आसलो . जाल्यार तिची उतरां सरळ आसली तिचेकडे . 
किते तरी उलोवचे मनांत आयलें . हांवे तिका सांगलें कि 
हांव देवळांत गेल्लो आनौ आतां घरां वतां . तिचेकडे 
आनिक कितें उलोवचें तें हांव येवजूक लागलो . मो आदि 
वासी बायलो हांगा कितें करतात , त्यो खंय राबतात , 
तांचो चरितार्थ कसो चलता हें म्हाका तितलें खबर 
नाशिल्लें . हांवें तिका प्रस्न केलो . " तू खंयची ? हांगां खंय 
आसता ? " तिणे जाप दिली " हांव परदेशी . हांगां माती 
भरूंक आसतां " ही तिची जाप आयकुन म्हाका आनीकुय 
अजाप जालें . चड करून तिचे ' परदेशी ' हें उतर म्हाका 
चड लागले . फुडे पावन तिणे म्हाका आपुण विजापुरची 
म्हुण सांगलें . तिणें म्हाका पयलींच आपुण विजापुरची 
म्हुण सांगिल्लें जाल्यार हांव तिका पयशिल्ली मानीन 
आसलों.पुण आमच्या देशाची जावन ती आपल्याक परदेशी 
म्हण्टा हे पळोवन म्हाका तिचेविशी आपलेपण दिसले . 
परदेशी म्हळ्यार आपल्याक लागचे सोयरे दायरे कोण ना , 
आपुण पयस गांवांत आसा आनी हांगा आपुण माती 
भरपाचे म्हळ्यार माती , फातर बी भरपाचे जांव आनीक 
तेच तरेचे काम करतां इतलेच तिका सांगचे आसलें . 
पुण 

ती कोकणींत उलयता तें आयकून जीवाक समाधान 
जालें . ते कश्टी बायलेच्या उतरानी निबरसाण आसली . 

उतरां थोडींच पुण सडसडीत आसली . तिच्या सरळपणाक 
लागून तिचे कोकणीक निबरसाण आयली तरी तिची उतरां 
सोबून दिसताली 

फाटी एक पावट दिल्लीचो एक औट घटकेचो 
विदुषक मंत्री सत्तेचेर आसतना गोयांत येवन गेलो . ताणें 
जायतेकडें भाषणां केली.ताची ती आखाड्यांतल्या थाटाची 
पचपचीत भाषणां आयकुं नज जाताली . आनी दर पावट तो 
आपल्या भाषणांत सांगतालो कि आपुण फुडले पावट येता 
तेन्ना कोंकणी शिकून येतलों आनी कोंकणीत भाषण 
दितलों . तो सत्तेचेर चड वेळ उल्लोना ती गजाल वेगळी . 
पुण म्हाका प्रस्न पडटालो किं हो खरोच कोंकणी शिकलो 
आनी ती आपली पचपचीत भास कोंकणीत हाडली जाल्यार 
आमचे कोंकणीची दशा कितें जातली ! पुण हे आदिवासी 
बायलेचे मुळ भाशेच्या मधुरपणाक तिचे भाशेचें सडसडीत , 
सादें , सरळ रूप मेळिल्लें . 
तूं खंय गेल्ली ? " हांवें विचाल्लें 

हांवें विचाल्लें " बाजाराक 
गेल्ली . " तो आठवड्याचो बाजाराचो दीस हे म्हज्या 
ध्यानांत आयलें . तिणे मागीर म्हळे " आतां परती वतां . 
धरां भरगी रावतली . तांका खांवक हाडूंक जाय आसलें 
पुण हाडले ना . । हांव तिचेकडे पळोवक लागलों . ही 
म्हजेकडे कितें मागुंक सोदता काय कितें , ती आशेन म्हजे 
। कडे एकाने पळेत काय अशें म्हाका दिसले . पुग ना . ती 
फुडें नदर लावन आपल्या विचारांत आसली . आपल्या 
भुरग्यांक खांवक हाडंक कशे जातले , आपले पैशे खंयच्यान 

जाय . 


वाटांवक जाताले हाजेर तिचो विचार चल्लिलो जांवक 

तिची नदर फुडें थीर जाल्ली . 

इतल्यान कंडक्टर आयलो . ताका हांवें दोन रूपयांची 
नोट दिली . ताणे तिकीटेचो देड रूपया काडून पन्नास पैशे 
म्हज्या हातार दवल्ले . 

परते परते पन्नास पैशाचे नाणे म्हज्या हातांत 
येतालें . पयली देवतेचे पन्नास पैशे आनिक घालून सोर्त 
काडचे म्हज्या मनांत येताले . पुण आतां तो विचार हांवें 
सोडलो . हे पैशे थोडे खरे पुण हेच तिच्या भुरग्यांक 
खांवक घेवंक दिल्यार कशे हो विचार म्हज्या मनांत 
आयलो . 

तें नाणे तशेंच हातांत घोळयत हांव विचार करतालों 
" हय , हे हिंकाच दिवचे . देवीची इत्सा हे हिकाच दिवचे 
अशी आसतली . इतलो वेळ ते ताकाच लागून म्हजा हातांत 
उरिल्ले . देवता कितें देवळांतूच ना ! ती सगल्याक आसा . 
देवतेची सासाय सगल्याक आसा हे पळोवन म्हाका खोस 
जाली . देवतेचे पेशे देवतेक भटामार्फत नाका . सोतीचे पैशे 
घेवन मुखें केल्लें तिका नाका . ती आज मा भटांच्या 
आनी निर्बुद्ध लोकांच्या हातात पडल्या जायत , तिका ताणी 
देवळांत कोंडल्या जायत , मुख्याआड धांपल्या जायत , तिचे 
तोंड फाफशिलां जायत , भांगराफाटल्यान तिका दडैल्या 
जायत , पुण ती दडून ना . तिचे अस्तित्व सगल्याक आसा . 
हे पन्नास पैशे हे आदिवासी , कश्टी , गरीब बायले मार्फत 
तिका थेट पावतात . म्हणूनच आता तिचेकडल्यान परततना 

तिणे म्हाका हे आदिवासी बायलेची भेट घालून दिल्या . 
तिका हे पैशे दिल्यार देवतेक पावतले . 

फुडल्या स्टॉपार ती बायल देवचेली तयारी करूंक 
लागली . ती देंवतना हांवें ते पन्नास पैशे तिच्या हातार 
तेकयले आनी तिका सांगलें " चड आसल्यार आनिकुय 
दितलों आसलों . पुण ह्या पैशांचें कितेंय खांवक तुज्या 
भुरग्यांक व्हरून दी " . ती देवपाचे गडबडीत आसली . तिणे 
एकुच पावट म्हजे कडे पळेलें . आपुण हांगां सामकी ' पर 
देशी ' न्हय अशें तिका दिसलें जांवये . 

निमण्या स्टॉपाचेर हांव बसींतलो देवलो . तेन्ना थंय 
सोर्तीकार जायते आसले पुण सोर्त काडचे म्हज्या मनांत 
मात्तूय आयलें ना . तडक हांव एका पसयर गेलों आनी 
काय बरोंवचे कागद घेतले . देवते विशीं ' सगलें ' बरोवचें 
अशें मनांत येवजिलें . 


** 

धर्माचें पिशें 


आमचो पाद्री म्हाका वारटे मेळ्ळो आनी धर्माचेर 
उलोंवक लागलो . तेन्ना एक भिकारी थंयच्यान वतालो . 
ताणे देवाक वच्ची वाट खंयची काय म्हुण आमकां विचाल्लें . 
देवाक वचप म्हळयार आमचे भाशेत खंयच्याय देवस्था 
नांत देवाक भेट दिवक वचप . आमचो पाद्री पक्को क्रिस्तांव . 
देवाक वचप म्हळ्यार आपलेच इगर्जेत वचप अशें ताका 
दिसले . 

' तुका आमचे इगर्जेत वचंक जाय ? " ताणे विचाल्लें 
" ना " भिकायान सागले ' म्हाका देवळांत वचूंक जाय " 

आमच्या गांवांत देऊळ आनी इगर्ज दोनुय आसात . 
गांवांत हिंदु आनी क्रिस्ताव दोनुय धर्माचे लोक रावतात . 
स्वतंत्रताये उपरांत काय प्रोटेस्टंट आमच्या गोंयात येवन 
रावले प्रोटेस्टंटांक कॅथोलिकांची इगर्ज उपकरना ताणी 
दुसरी इगर्ज बांदली . पयलीं आमचो विगार इगर्जेत खरो 
देव आसा म्हणी . पुण आतां ' आमचे ' इगर्जेत खरो देव 
आसा म्हणूक लागलो . आमची इगर्ज म्हळयारूच खरें 
देवस्थान . थंयच देवाक वच्चलें अशे ताका भिकाऱ्याक 
सागचें आसलें.भिकाऱ्यान जेन्ना आपल्याक देवळांत वच्चे 
आसा अशें सांगले तेन्ना पाद्रीन ताका सांगलें " देवाक 
वतलो जाल्यार आमचे इगर्जेत वचूंक जाय " 


२८ 


देवळांत दनपरां जेवण आसा अशे हांवे आयकलां 
म्हुण हांव देवळांत वतां ” भिकायन पाद्रीक साग लें . 

" देवाक वतलो जाल्यार आमचे इगर्जेत वच " पाद्री 
आपल्या तत्वाक दसून रावलो . ' इगर्जेतूय आज दनपरां 
जेवण आसा तर ? " भिकान्यान विचाल्लें . “ ना " पाद्रीन म्हळे 
" पुण सांजेवेळा येशी जाल्यार दुदाची पावडर तुका मेळटली " 
कांय संस्थांनी दान केल्ली दुधाची पावडर सांजेची वांटची 
आसली . " तशें जाल्यार सांजचो इगर्जेत येतां ” भिकाऱ्यान 
पाद्रीक सांगलें . आनी तो हांवें दाखैल्ले वाटेन देवाक गेलो . 
पादाक ताचो राग आयलो . 

फादर " हांवें म्हळे ' ह्या भिकायाक ह्या वेळार 
जेवण म्हळयार देव . ज्या जाग्यार आतां ताका हो देव 
मेळचोना थंय तो आतां कित्याक वतलो ? 

पाद्री बेजार दिसलो . भिकारी चुकीचे वाटेन देवाक 
गेल्लो ताचें ताका वायट दिसले . म्हाका ताणे जाप दिली ना 
हावेंच पाद्रीक सांजचे उलोवया अशें सांगून ताचो निरोप 
घेतलो . आमी आप - आपले वाटन गेले . 

गांवांतलो विगार म्हजो खुब तेंपाचो आमीग . इगर्जेचो 
वडील जाल्ल्यान तो थंय शाळा चलतालो . हांव ताचे शाळेत 
खुप पावट गेल्लों . शिकवपाभायर तो धर्माचे शिकप भुरग्यांक 
दितालो . 

हो विगार क्रिस्तांव धर्माचो चड अभिमानी आसलो 
तरी पैली हे इगर्जेत आनीक एक विगार आसलो ताचे इतलो 
धर्मान कुड्डो जाल्लो नासलो . हो विगार आपल्या धर्माचो 

अभिमानी जायत पुण आमचो ताका दुस्वास नासलो . पुण 
पयलींचो विगार धर्मान कुड्डो जावन आमचेकडे कडूपणान 


. 


चलतालो . 


पयलींचो विगार आपले इगर्जेत त्या काळार क्रिस्तांव 
भुरग्यांक शिकयतालो . तेन्ना सगले हिंदु भुरगे शाळेंत वचपी . 
इगर्जेच्या व्हरांदांत विगार आपल्या भुरग्यांक दोतोन 
शिकयतना आमी शाळेत वता ते पळोवन केन्ना केन्नाय तो 
आपल्या भुरग्यांक कोंकणपण सोडात आनी बरी देख घेयात 
म्हुण सांगतालो.शाळेत मेळटा तें शिकप उणाक अशें तो 
मानतालो . आपली भुरगी आमचो देख घेवन बिघडत म्हुण 
तो भितालो . कोंकणपण सोडात म्हळ्यार ताच्या हिसपान 
मागासलेपण सोडात , कोंकणांतल्यो रीती सोडात , अस्त 
मतेच्यो रीती आपणायात . कोंकणात राबपी ते कोकणे अशें 
खरे म्हळयार आसूक फाव . पुण विगाराचे भाशेत कोंकणे 
म्हळयार धर्मान हिंदु उरिल्ले . थंयच्यो पयलींच्यो रीती 
मानपी आनी अस्तमतेंतल्यान पाविल्लो नवो धर्म जाणी 
स्विकारूंना अशे आसले . 

आमी एकमेकाचो दुस्वास करूंक शिकिल्ले . कोक 
ण्यांचो देव मातयेचो अशें म्हळ्यार आमी तांका क्रिस्ता 
वांचो देव लाकडाचो अशें म्हण्टाले आनी एकमेकाचो देव 
कितें खाता तें वयर काडटालें . आमचे हे धर्मिक झुज 
जायतें काळ चलें . चड करून शाळेतल्यान येतना वतना 
आमच्या ह्या दोनूय शत्रू सैन्यांची गांठ पडटाली . आनी 
आमी एकामेकाचेर गाळींचो शिवोर करून एकमेकाक 

हरोंवचो प्रयत्न करताले . आतां आमी हालींचें ' कोकणे 
हरशी शेंडयो दवरीनासले आनी पुडवीं नेसनासले पुण तो 
आमचो पुर्विल्ल्यांची भेस जाल्ल्यान आमची शेंडी कातरूंक 
जाय आनी पुडवें सोडोवंक जाय अशें म्हुण ते आमची आनी 
आमच्या जाण्टेल्यांची निर्भत्सना करताले . शेंडी कातरूंक 
आनी पुडवे सोडवक तांचे हात शिवशिवताले ते बरे नेसतात , 
चेर मारतात पुण न्हायनात म्हुण आमी तांका हिण सायताले . 
देवाफुडें वतना आमी तोपी घालताले जाल्यार ते हँट काड 
टाले . तांणी योरोपाच्यो चाली धरिल्ल्यान खर वोतांत 
पसून ते कोट घालून आनी ग्रावात बांदून वताले . 
जाल्यार आमी थंडी जाल्यार पसून थंड उदक न्हावन उक्ते 
भोवन आमचो धर्म पाळटाले . आमी अनवाळे आनी ते भश्ट 
अशें आमी मानताले . आमी आवयक एका वेळार दुखयत 
पुण गायेक दुखैनासले . जाल्यार ते जनावरांक अत्मो ना 
अशें म्हुण पोसलेल्या धुकराक दोंके बांदून सायकलीक परतें 
हुमकळावन ताचे हाल करून मारूंक व्हरताले . 


त्या पाद्रीन भुरग्यांक क्रिस्ताचो मोग इतलो शिक 
यल्लो कि एक वेळ क्रिल्तांचे शिकवप पसुन पयस दवरून 
क्रिस्ताच्या दुस्मानांक ते बुद शिकोवपाक फुडें सरताले . 
पेल्याचो मोग करचो आनी आपल्याक दुखल्यार पसून 
दुसन्याक दुखोवचो न्हय ह्या क्रिस्ताच्या शिकोवपाक ते पाळो 
दिताले पुण क्रिस्त खंयच्यान गेल्लो हे ताच्या मारेकारांक 
एका शेड्डयान दाखयलें . म्हुण हे क्रिस्तांव भुरगे वाटेर मेळत 
त्या शेड्डयाक चेंचावन मारताले क्रिस्ताक ज्युदेवानीं माल्लो 

म्हुण क्रिस्तांव भुरगे धर्तरेचेर पिडे बडोवन ' ज्युदेव , ज्यु देव ' , 
म्हणीत कल्पनेतल्या ज्युदेवांक मारताले . 

सदांचे न्हाण हो आमच्या दोन भुरग्यां - पंगडां मदी 
वेगळेचार करपी म्हत्वाचो विशय आसलो . कोंकणे सद्दां 
न्हांयना जाल्यार तांचे कोंकणपण बुडटाले जाल्यार कोंक 
ण्यांभाशेन सद्दा न्हांवक पाद्री आपल्या भुरग्यांक मना कर 
तालो . सद्दां न्हावप शक्य नासलेले थंड हवेंत वावुरपी 
येरोपेवांभाशेन आपले भुरगे जावचे अशें पाद्रीक दिसतालें . 
आमच्या गांवचे क्रिस्तांव भुरगे वतांत कश्ट करपी आस 
लेल्यान तांकां आंगाक घाम येतालो . अशा वेळार तांकां 
न्हावचे शें दिसत आनो धर्म बुडत म्हुण पाद्री आपले भुरगे 
जाता तितले कोंकण्या भाशेन न्हावचे न्हय म्हुण तांका 
भंय घालतालो . ताणें भुररग्यांच्या तकलेत अशें भल्लें कि 
जितलो मनीस चड न्हाता तितले ताचे कुडीचे बरे गुण धुवन 
वतात . कातीचे भितर मनशाचे गुण पावनात तर ते काती 
चेरूच उरतात असो समज ताणे करून घेतिलो जावये . ! 

हे वाटेन कोंकणे क्रिस्तांवाची कात पसून लागल्यार 
आपलो धर्म भंगतलो म्हुण क्रिस्तांवां पसून पयस रावताले . 
आमच्या भुरगेपणांत तांका आफ’क आमकां बंदी आसली 
आनी आफुडल्यर न्हावची ख्याम पडटाली . आपल्याक आफु 
डल्यार न्हांवची ख्यास्त पडटा म्हणून कळटकुच क्रिस्तांव 
भुरगे आमकां बळयां अफु डटाले आम का नित्याच्या न्हाणा 
भायर ही शुद्धीकरणांची कितलींशीच न्हाणां न्हावची 
पडटाली . धर्माक लागून ही ख्यास्त भोगूंक आमी तयार 

आसले 

पुण आमच्या गांवांत क्रिस्तावांचो आंकडो बरो 
आशिल्ल्यान तांकां आफुडचे इतले प्रसंग येताले किं फुडें पावन 
धर्माक लागून त्याग करचो तरी कितलो असो आमकां प्रस्न 
पडलेलो . तांतूंत एक क्रिस्तांव चेडू आमच्या सोवळ्या 
नेमांची ताका खबर लागत कुच दिसपट्टे आमकां आफडूंक 
आमच्या फाटल्यान धांवत येवंक लागले आमी फुडें धांव 
तात आनी ते आमच्या फाटल्यान धांवता अशे जायते 
दीस गेले . केन्ना - केनाय दडून रावन तें ल्हवच येवन 
आमका आफुडटालें . एक दीस सोंसू नज जावन आमी 
हाचेर उपाय काडलो . आमचे भितर फुडारी आसलेल्या 
भुरग्यान आमकां सांगले किं एक दीस सगल्यांक न्हावचे 
पडल्यार पडूं पुण एकूच दीस त्रास काडल्यार फुडें हो सदांचो 
त्रास बंद करूं येता . आमी ताघी बुद घेतली आनी एक 
दीस तें अशेंच आमज्या फाटल्यान धांवत आयलें तेन्ना 
आमी ताका पळेनासलेल्या भाशेन केले . तें सामकें म्हन्यांत 
पावतकुच आमीच जावन ताका गराडो घालो आनी ताका 
फ्ट धरून दवल्लें . मागीर आमच्या फुडारी भुरग्यान आपली 
पाटी काडून ताचे तकलेर धारेन माल्ली . तरी बरें , ताच्या 
माथ्यचे केसांक लागून ताका व्हडली कोंक जावक पाव 
लीना , तें आडुयो मारीत धांवत गेले . त्या दिसा नरका 
सुराक मारिल्या भशेन आमी सगले जाण बरे न्हाले . 
ना न्हातले संस्कृतायेचेर न्हातले संस्कृतायेन हे जैत व्हेल्लें 
ताची त्या दिसा आमी खोशी मनयली . त्या दिसासावन 
ह्या आमच्या फुडायाचे कृष्णलिलेक लागून त्या चेडवाचो 
आमका उपद्रव जांवचो बंद जालो 

सोळा हजार माळो गळयाक पडून आमचो देव अजून 
आंकवार आसा हाचो आमको अभिमान दिस पुण 

किम्तांव 
भुरगे ताच्यो बकच्छायो करताले देवाचे अप करणेक . 
लागून देवाचो पूत कमारीगेर जल्मल्लो हाचो क्रिम्तांव 
भुरग्यांक अभिमान दिस जाल्यार आमी ताचें फकाण 
करताले . सणा दिसा आमी शिवराक जाल्यार ते फेस्ताक 
मजर मास खाताले सोमारा दीसा आमचे व्रत तांचें 
मीस आयतरा दीस ! मिसाक ते सोया - काल्स घेताले 
जाल्यार कोंकणे व्रता दिसा दीसभर आनी रातची बारा 
जायसर एक थेंब घेनासतना रावताले , पुडवें न्हेसून 
आनी खांदार वालो उडोवन आमी ब्रताक बसताले जाल्यार 
सुट - बुट घालून ते इगर्जेत मिसाक वताले . आमी भोंवरो 
दवरताले जाल्यार ते सगले केस दवरून भोवऱ्या इतले च 
केस तासताले . आमी उजवात लायताले ते मेणवात लाय 
ताले . आमी मांडी घाल्यार ते दिमी मोडटाले आमच्या 
देवाक न्हाण चड जाय आसलें आनी न्हाल्याबयर आमी 
देवाकडे वचनासले . आचमन केल्याशिवाय आमी कसलेंच 
देवस्पण करीनासले . सुकें नेसा रोखडें भश्टताले आनी 
ओलें नेसण रेब्यान बुडैल्यार पसून भश्टनासले . तीर्थार 
न्हाल्यार आमची सगली पातकां वेताली . क्रिस्तावांक 
उदकाचे म्हत्वूच नासले . सकाळचे तोंड धुवक आनी 
मागीर पियेवंक उदक मेळत जाल्यार तांचे कुडोक दीसभर 
आनीक अदकाची गरज लागतालीच अशें ना . 

आमच्या विगारान कोंकण्याच्या देवचार भक्तीपसून 
आपल्या भुरग्यांक पयस रावची शिटकावणी दिल्ली . आमी 

क्रिस्तांवोंक बाटगे म्हण्टाले जाल्यार विगार कोंकण्यांक 
मनीस पसून म्हणून लेखक तयार नासलो . " तूं मनीस 
काय कोंकणो ? " अशें तो आपल्याकडे राखणेक दिल्ल्या 
भुरग्यांक विचारतालो . 


विगाराक कोंककण्यापरस कोमुनिस्तांचो अदीक 
राग आनी अदीक भंय आसलो . आपले भुरगे कोंकण्याचे 
चालीर वचत हो ताका भय पुण ते कोंकणे जांवचेंना ही 
ताका खात्री आसली कित्याक तर मनीस बाटल्या उपरांत 
तो परतो कोंकणो जावप हे कोंकण्यांच्या शास्त्राप्रमाण 
चड कठीण . कोणुय कोंकणो जालोच जाल्यार कोंकणे 
ताका आपल्याभितर सामील करूंक इतलो त्रास दितात 
किं ताका खंयचो परतो आयलो काय दिसता कोंकण्यांची 
आंकडों संसारात वाडचो तसो भंय नासलो पुण कोमुनि 
स्तांचे तशें नासलें . तांकां सोपेपणान आपलो आंकडो वाडोव 
येतलो . तांका भश्ट -नश्ट काय नासले . म्हुण विगार 
आपल्या भुरग्यांक कोमुनिस्तापसून सामको राखतालो . 
कोमुनिस्त देवाक मानिनात ते इंफर्नात बच्चे आसात तेन्ना 
तांचेपसून पयस रावात हे विगार आपल्या भुरग्यांक सारंके 
समजिकायेन सांगतालो . 


कमुनिस्तांचो आंकडो तसो आमच्या गावांत चड ना . 
विगाराकडे आसलेलो कमुनिस्तांचो आंकडो विस्वास दवरपा 
सारको नासलो . कोणूय इगर्जेत येना जाल्यार तो ताका 
कीमुनिस्त धरतालो . आमचे गांवचे एक - दोन व्हड भाट 

कार , जे आपल्या मुंडकारांक पिळटाले , जे भांडवलशाही 
मानताले आनी समाजवादाचेर जांचो विस्वास नासलो 
लाका तर अन्यायायन विगारान कमुनिस्त थारायल्ले ते 
मिसाक येनासले आनी कम्युनिस्ट जांवक हे मुखेल कारण 
आसलें . मेल्या उपरांत शिमि तिरी भायर पुरचेली ख्यास्त 
ताका दिवपाची विगार तजवीज करतालो . 

आमचे क्रिस्तांव , शिमितिरी भायर पुग्प ही व्हडली 
ख्यास्त मानताले आमच्या कोंकण्यांच्या शास्त्रांत ही ख्यास्त 
नासली . परतें जाल्यार , कोणुय कोंकणो मेल्याबराबर तो 
देवाक मानूं ना मानूं , तो कम्युनिस्ट आसूं नासू , आमी 
ताका मातुय वेळ काडीनासतना तिरडेंक बांदून मसडेंत 
व्हरताले आनी ताचो गं बोर करताले . मेल्ल्या मनशाक 
आमी केन्नाच.मसंडेंत जांव मसंडेंभायर तिष्ठत दवरीनासले . 

हरशी सगळे धर्म खंय देवाकडे वच्ची वाट दाख 
यतात . पुण आमी क्रिस्तांव - कोंकण्यानी आमच्यो वाटो 
जाता तितल्यो पयस आनी वेगळयो करची खटपट चल 
यल्ली . हे खटपटीत चडांत चड वांटो घेवपी म्हळयार 
तांचे पाद्री आनी आमचे कीर्तनकार . पाद्रीन केल्ल्या 
प्रचाराक जाप दिवक आमचे पुजारी पावनासले म्हुण 
आमी भायल्यान कीर्तनकार हाडटाले . आमचो कीर्तनकार 
हिंदू धर्माचे वरतेपण आनी वेगळेपण गायता गायतांच 
दुसऱ्या धर्माच्यो बकच्छायो करतालो . कीतन करतां 
करतांच तो राज्यकर्त्यांक सारके धुयतालो . पुण तो 
गोंया भायल्ल्यान आयिल्ल्यान आनी थंय ताका मुसलमान 


व्हडांत व्हड दुस्मान जाल्ल्यान तो क्रिस्तांवा परस मुसल 
मानांविरूद्ध आमच्या मनांत दुस्मानकाय वाडयतालो . 
आमी मागीर गोंयांत चडश मुसलमान सांपडना जावन 
आमच्या इतिहासाच्या पुस्तकांत मुसलमान बादशहांची 
आनी सुलतानांचो चित्रां आसताली त्या चित्रांचेर आडव्यो 
तिडव्यो रिस्को मारून तांचो सूड घेताले आनी आमचे मन 
शांत कर चो प्रयत्न करताले . अश तरेन आमच्या इतिहा 
साच्या पुस्तकांत मुसलमानांचेर आडव्यो तिडव्यो रिस्को 
मारिल्ल्यो आनी हिंदू राजांक , ते बरें जांव ना जाल्यार दुश्ट 
जांब , माळो घाल्यो दिश्टो पडटाल्यो ! अशे तरेन भुरगेपणांत 
सावन आमी दुसऱ्या सगळ्या धर्माची दुस्मानकाय करूंक 
शिकले . 

गोंयांत हिंदूनी आनी क्रिस्तावांनी आपली धर्मस्थानां 
वाडोवचेलीय व्हडली खटपट केल्ली . पुर्तुगेजांचे बाटोवणेच्या 
काळार आमचे देव दुसऱ्या थळांनी गेल्ले . तांची देवळां 
थंय बरे दशेक पाविल्ली . त्या भायर ज्या थळांतल्यान ते 
आयल्यात थंयसरूय आमी वात पण्टी लावन ती उजवाडाक 
हाडली . हाली तर आपल्याच भक्तांच्या भ्रश्टाचाराक 
लागून आमचे देव आनी देवता आपल्याक आनीक दुसरी 
थळां सोदतात जंय आपलें - पेल्याचे कोणाचेंच भश्ट तांका 

जिशन 
लाग . ना . 

डामाच्छ 
गोंयांत देव - देवतांचो राबितो असो सगल्याक जाल्ल्यान 
देव सगलें ब्रह्म व्यापून आनीक्य धा आंगळां जागो 
सोदता हाचो साक्षात्कार आमका जाता . रस्त्याचे कडेक 

धा आंगळां पसून सुवात सोडिनासतना खुरीस आनी लिंगां 
आमी स्थापन केल्यांत . 

एक पावट एक रशियन शिकोवपी आपल्या देशांत 
ल्यान भायर सरून आमच्या गोंयांत पावलो तेन्ना म्हाको 
बशींत प्रवास करतना मेळ्ळो . वाटेर मेळत थंय खुरोस 
पळोवन ताका मजा दिसली . सुमार पंधरा किलोमिटर 
वाटेचेर तो फक्कत खुरीस मेजतालो . ह्या एद्याशा अंतराचेर 
पंचवीशेकूय खुरीस आनी कपेलां ताणें मेजली . " हांगा 
कितले खुरोस ! 

अरों जेन्ना ताणे निमाणे उद्गार 
काडले तेन्ना म्हाका ताचेकडे चौकशी करचीशी दिसली किं 
ताच्या देशांत इतलेच वाटेर कोयत्या - तुतयांचे बावटे 
हाचेपरस चड आसतले काय कभी आसतले काय म्हुण ! 

अशी देवस्थानां वाडोवन ताचो फायदोय घेतल्यांनी 
धेतलो . 

आमच्या गांवांत एके आड बाटेचेर पसरो धाल्ल्या 
पसरकाराक थंय लागींचं आडसाक येवन मुतूंक बसतल्यांचो 
उपद्रव जांवक लागलो . ताणें जायतें सांगून पळेलें पुण थंय 
खातसाण कभी जायना.ताणे निम्माणो उपाय म्हुण थंयच्या 
झाडाक एक सत्यनारायणाचो फोटो लांबयलो आनी हो 
देवाचो जागो आसा ; हांगा हटशोक करची न्हय अशी पाटो 
लायली . आतां थंय हळशीक ना . लोक येवन फोटवाक 
उजवात पेटयतात आनी वर्मांतल्यान एक पावट थंय सत्य 
नारायणाची पुजाय जाता . 

आतां ही आमच्या गांवच्या एक क्रिस्तांव भाटकाराची 
गजाल ! ताची आयस पयस भाटां आसात पुण तो आपल्या 

' भाटांनी मुंडकारांक दवरीना पण तो खुप देवभोळो . ताच्या 
भाटांनी जायते माड आसात . त्या भायर वचत थंय ताणें 
खुरीस पुरल्यात . ताची भाटा म्हळ्यार माडांची आनी खुर 
सांची भाटां कशी दिसतात . 

एकल्याक तांच्या भाटोत खोप काडून रावपाक जागो 
जाय आसलो . पुण विचाल्ल्यार भाटकार जागो दिवपी न्हय 
हे ताका खबर आसलेल्यान ताणे भाटकाराच्या देवभोळे 
पणाचो फायदो घेवन जागो मेळयलो . एक दीस तो भाट 
काराकडे गेलो आनी ताका सांगलं कि ताच्या भाटांतलो 
एक बरे सुवातेर आसलेलो खरीस सद्दां आपल्या सपनांत 
येता आनी सांगता कि आपुण बरे सुवातेर आसलों तरी 
आपल्याक सांगात कोण ना आनी आपुण एकलोच जातां . 
आपल्याक थंय येवन राव अशें तो म्हणटा अशेंय ताणें भाट 
काराक सांगलें . भाटकारान त्या खुरसाक त्या दिसा वाती 
पेटैल्यो आनी त्या मनशाक थंय खोप बांदून रावपाक जागो 
दिलो . 

गोयेचे सुटके उपरांत गोंयांत हिंदु - क्रिस्तांव एकव 
वटा , एक ल्हार आयलें आनी ताका लागून ही धर्मिक 
अंतराय जायती उणी जाली . जांव क्रिस्तांव जाव हिंदू , 
कोंकणी उलोवपी सगलो समाज कोंकणो असो क्रिस्तावांचोय 
भावार्थ जालो . 

पाद्री इार्जेत कोंकणपण म्हळ्यार वायट अशें म्हणीना 
जालो . कोंकणींत उलोवप अभिमानाचें जांचक लागले.देवाची 
प्रार्थना कोंकणींत जांवक लागली . हिंदू क्रिस्तावांचो भेस 


करूंक लागले जाल्यार क्रिस्तांव हिंदुचो भेस करूाँक लागले ते 
तेन्नाचे आमचे दुस्मान चेंडूं आमच्या फाटल्यान लागता 
म्हुण आमी धांवताले तें आतां वाडलेलें , साडी नेसतालें , सद्दां . 
न्हातालें , चेर - बीर घालून नट्ट लें . तेच आता आमी ताच्या 
फाटल्यान लागतात आनी चड लागी येतात म्हुण आमचे 
पसून पयस पळटालें . 


हो आतांचो विगारूय पयलीचे विगाराभशेन आमचे 
कडे दुस्मानकाय करीनासलौ . पयलीच्या विगाराचो मुख्येल 
वावर दोतोन शिकोवप , आपल्या भुरग्यांक कोंकणपणा 
पसून वाटावप , कोंकणपणाची चेश्टा करप असो आसलो . 
आतांच्या विगाराक आपल्या धर्माचो अभिमान आसलो 

पुण 
तो कोंकण्यांकडे उलयतालो.ताका समजुचेलो येत्न करतालो . 
कोंकणे ताच्या इश्कोलांत शिकोंवकूय आसले . 
TTTE ETP PIPISTET FITCH 

ह्या पाद्रीकडे म्हजी इश्टागत आसली . ताणे भिका 
याक देव इगर्जेतूच आसता अशें सोगले पुण त्या विशयाचेर 
उलोवक सांज चो हांव ताचेकडे गेलो तेन्ना तो खुप उलयलो . 
हिंदूचे तेत्तीस कोटी देव फट आनी आपलो देव खरो हे 
म्हाका 

पटोवन दिवचो तो प्रयत्न करूंक लागलो . सर्ग मेळ 
टलो जाल्यार क्रिस्तांव धर्मूच आपणांवक जाय अशे 
सांगचो ताचो हेत आसलो . क्रिस्तांव जाल्यार मनशाक 
सर्गार देवाच्या पांयासरी जागो मेळटा असो ताचो 
विस्वास आसलो . म्हाकाय सार देवाच्या पांया सरी तो 

ETTE TRETR 


h 


व्हरूंक सोदतालो . 

“ सर्गार देवाच्याच पायाकडे कित्याक बसूंक जाय ? " 
इगर्जेच्या नेमाक लागून मेकळया विचारांक आडावपी 
त्या इगर्जेच्या अधिकाऱ्याक हांवें विचाल्लें , “ कूड सोडून 
अत्मो सर्गार पावतकूच तो देवाच्या पायाकडेच बसचेलें 
बंधन कसो मानतलो ? मेल्याबगर सर्ग दिसना . पुण 
सर्गाची कल्पना करचीच जाल्यार जंय जात - पात , सवळ 
ओवळे , उच्च - नीच अशी बंधना नात , जंय जाय थंय 
वचूंक मेकळीक आसा , जंय कुडोची बंधना नात अशी ती 
खोस दिवपी सुवात आसूंक जाय . आमी हांगा धर्तरेचेर 
जातपातीची आनी वेगळ्या वेगळ्या धर्मांची आमचे 
कुडीक आनी अत्म्याक बंधना घाल्यांत ती सर्गार 
गेल्यार मेकळी करचेली . थंय आमी कोणाच्या बंदेपणांत 
रावनात आनी कोणाच्या पायाकडें बसनात . थंयची जीण 
दिव्य जावन आसा . थंय सगलेकडे खुशालकाय आनी 
धादोसपण थंय भेद - भाव दुस्मानकाय ना . सर्गाची सुवात 
अशी आसूंक जाय " 

मागीर आमी ताचे शाळेविशी , समाजीक वावरा 
विशीं आनी आमचे गांवचे सुधारणेविशीं जायते उलयले . 
सर्ग - नरक कसोय आसू पुण आमचे बरे करणेन आनी 
बऱ्या वावरान आमच्यानी हे घर्तरेचेर हो सर्ग हाडं येता 
नाजाल्यार वायटपणान धर्तरचेर नरकूय हाडू येता हाचे 
विशी आयचे दोगांयचेय एक मत्त जालें . 


XXX 

म्हजा कवि मित्र 


गोंयचे विधानसभेचे फटले वेंचणूकेत हांव उबो 
रावलों आनी वेंचून येवन आमदार जालों . तशे पळेल्यार 
हाचे पयलीं हांव राजकारणांत केन्नाच पडूक नासलों . पुण 
विधानसभे वेचणूके वेळार अमेदवार सोदपाच्या बोवाळांत 
ऐन त्या वेळार स्थानिक पक्षान हांव एक गांवचो बरो 
दोतोर 

म्हुण म्हाका आपल्या पक्ष चे तिकीट दिले . गांवान 
तो मेरेन म्हजे वरें नांव जाल्लें . रातच्या वेळार कोणेय 
म्हज्या दारार माल्ल्यार जांव गांवच्या खंयच्याय कोनशाक 
म्हजे वैजको मदतीची गरज पडली जाल्यार हांव रोखडोच 
वतालों . . गांवच्या गरिबांक तांका परवडता तसलें हांव 
वखद दितालों . तांकां तांकता तसलें पथ्य क रूक लायतालों . 
तांच्या दुयंसाविशी तांकां गरज तितलेच सांगतालों आनी 
बेश्टोच भेश्टायनासलों . हांका लागून हांव सगल्यांक मान 
वतालों . म्हाका पेशंटांचो गर्दीय बरी जाताली आनी 
म्हजो धंदो ताण चलतालो ह्या गांवांत नांव जोडपाक 
खरे म्हळ्यार व्हडलो त्याग करची गरज नासली . लोकांक 
त्रास करप ना , तांकां जांच जांता तितलो लोभ धरप ना 
आनी अडचणीच्या वेळार भायर सरूंक अनमनप ना हे 
पथ्य पाटयार लोक तुका देवाबरी मानतले आनी अशें 
तरेन लोकांक सांबाळून हांवें म्हजो धंदोय बरो सांभा 

ळिल्लो . हांका लागून हांव खात्रीचो उमेदवार अशें दिसून 
स्थानिक पक्षान म्हाका वेंचून काडलो . ह्या पक्षाची तिकीट 
दिवपाक खरे म्हळया र म्हजी राजकारणांतली मतां कितें 
जांव म्हाका राजकारणांत वि तें मत आसा काय ना हे 
ह्या पक्षाक पड़क नासलें . 

कारण पक्ष चींच तशी थीर 
मतां नासली . हगा खंयच्याय पक्षांत वचच म्हळ्यार 
खंयच्यान समान मतांच्या पंगडांत वचप अशें नासले . तेच . 
परी सामान्य लोकांच्या ख तीर एवठय जावचे परस 
आपल्या समान हिताख तीर एकठांय जाल्ल्या लोकांचे 
खरे म्हळ्यार हे पंगड आसात म्हुण हांव खयच्या राजकी 
मतांचो आसा हाचो हडलोसो प्रस्नुच आयलो ना . म्हाका 
तिकेट दिवपाक आनिक एक कारण म्हळ्यार गोंयच्या 
गिरेस्त भाटकार घराण्याकडे म्हजे नातें आसलें . आमची 
ही घराणी पुर्तुगेज काळार सावन जे वटेन सत्ता आसा 
तांचेकडे लागचे संबंद दवरून आसली . ती स्वतंत्राये 
उपरांतूय सत्ता खय गेल्या तें पळोवन ते वटेन रावली . 
म्हज्या कांय श्रीमंत सोयग्यानी सुरवेक पयलीं वेंचणूकेत 
उबे रावन सत्तेर येवचो यत्न केलो . पुण तांतुंत यश येना 
म्हुण ताणी म्हज्या सारख्या आपल्या सोयऱ्यांमार्फत 
सत्तेक दसून रावचे म्हुण म्हज्या सारक्यांक तेंको दिलों . 
हाका लागून आमकां तांचेकडल्याय पैशांची मदत मेळूक 
कठीण जालें ना . 

म्हज्या डद्योगपती सोयन्याचे दोग बरे 
मागते हरशी गोंयच्या दोन वेगळ्या वेगळ्या पक्षांत 
आशिल्ले , पुण गोंयांत केन्ना खंयचो पक्ष सत्तेर येत हे 

सांगू नज जावन म्हाका हया तिपन्या पक्षान वेव गूफेक 
जेन्ना उबो केलो तेन्ना ह्या म्हच्या रिरेस्त सोययान हांव 
फाटी सरचो न्हय म्हुण म्हाका तेंको दिलो आनी सांगले 
किं हांवें ही मंद वगडांचक जायना वेचणकेत ताणें म्हाका 
आधार दिवचो केलो . अशे तरेन सगल्यांच्या धिरान आनी 
आदारान आनी तेचपरी म्हज्या दोतोरकीच्या धंद्याच्या 
भांडवलाचेर हांव आमच्या गांवांत निवडून आयलों आनी 
आमदार जालों . 


आतां एकदम राजकी मळाचेर आयिल्ल्यान पयली 
म्हाका जांचें कांयच पड़क नासलें 

नासले अशे जाय ते म्हाका 
बादूक लागले.तसे पयलीं हांव जाय त्या शिक्षकाक , सरकारी 
नोकरांक , ड्रायव्हर - मेकॅनिकांक , कवींक - बरोवप्यांक , विद्या 
र्थ्यांक , सामाजिक कार्यकर्त्यांक आदी समाजांतल्या तरा 
तरांच्या लोकांक वळखतालों पुण तांचो संबंद म्हाका 
तात्पुरतो आसलो . वैजको मळाचेर समाजांतले सगले 
तरेचो लोक मेळटा , पुण तांच्या दुवेंसाकडेच आमचो 
चडसो संबंद आसता . पुण आतां तांच्या वेगवेगळ्या 
प्रस्नांत आमदार म्हुण म्हाका नाका म्हळयार पसून लक्ष 
घालचे पडले . पयलीं , शारिरीक दुयेंसाभायर हेर सगली 
समाजांतली दुयेमा जशी हांव फकाणावरी व्हरतालो तशें 
आतां म्हाका शक्य जालें ना . तांच्या कांय प्रस्नांनी तर 
म्हाका घुस्पुचे पडलें आनी काय प्रस्नाचेर इल्लो तरी 
विचार करचो पडलो . पयलों कांय प्रस्नांचेर फकाणां 
करपा इतलेच म्हजे जे अलवप जाताले तशे ते फकाणांचेर 


४४ 


व्हरूंक म्हाका आतां जायना जालें . कांय गजाली तर 
म्हाका खयोच अस्वस्थ करूंक लागल्यो . तांतूंत म्हझ्या 
कवि मित्रान म्हाका कसो अस्वस्थ केलो ती गजाल म्हाका 
सांगचेली आसा . 


हो म्हजो कवि मित्र खरे म्हळ्यार म्हजो बालमित्र . 
शाळेत आमी बराबर शिकले . फुडे पावन कॉलेजीत वतकूच 
तो स्वतंत्रायेचे चळवळीत पडिल्ल्यान ताणें कॉलेज सोडले 
आनी आमी बरीच वर्सी पयस जाले . हांवे म्हजे वैजकी 
शिक्षण पूर्ण केले ह्या म्हज्या मित्राक स्वतंत्रायेचे चळवळीक 
लागून चार वर्सी बंदखण भोगची पडली . ताणें पुलिसेचो 
मारूय खूप खालो . ह्मा माराक लागून ताचो पांयूय मोड 
लेलो आनी ताचो ताचे चालीचेर कायमचो परीणामूच 
जालो . स्वातंत्र्य मेळळया उपरांत तो एका स्कुलांत शिको 
वक लागलो . त्याभायर तो वर्तमान पत्रांनी बरैतालो . तो 
राजकारणाचेर बरैतालो तसो कथा कविताय बरैतालो . तो 
आमचे भाशेक मानाचो जागो मेळचो म्हुण चळवळ जाल्ली 
तांतूतूंय आसलो . 


हो म्हजो कवि मिन्न आमची भास घटनेच्या आठवे 
वळेरीत घालची म्हुण चळवळीत पडलो तेन्ना ताका परतीय 
थोडे दीस बंदखण भोगची पडली . सुरवेक हे चळवळीत 
थोडेच जाण आसले तेन्ना आमौ ताका आमचे संवयेप्रमाण 
पिशांत काडिल्लो . पुण फुडे पावन ह्या थोड्याच जाणांनी 
केल्ले खर चळवळीक लागून तांचो प्रभाव इतलो वाडलो 


पडूक लागली . 


किं तांका म्हत्व दिल्याबगर सत्ता लागी येवची ना म्हुण 
तांकां लागी काडचेच पडले . 

भारतांत वेंचणूक तशी म्हारगुच पडटा . हांव आमदार , 
जाल्लों तो सोयांच्या दुडवांच्या नेटार अशें आसलें तरी 
पदरचेय म्हाका जायते मोडचे पडलेले . हांवें जे पैशे वेंचणूकेंत 
घाल्ले ते तरी पयलीं म्हाका अकठावपाचे आशिल्ले . काय 
आमदारांनी जायतो पैसो साठायल्लो हांवें पळेल्लो . पुण 
म्हाका पयली मुदलूच वसूल करचें आसलें . म्हाका हे कठीण 
पडूक लागले.तांतूत हे त्रास करपी लोक म्हाका नाका त्या 
प्रस्नांनी लक्ष घालूक पाराथुक लागले तेन्ना म्हज्या 
दोतोरकीच्या धंद्यांतुय म्हाका पुराय लक्ष दिवक अडचण 

पयलींची प्राप्ती इल्ली इल्ली कमी 
जाताली . त्याभायर आमदार म्हुण काय उपकाराची 
कामांय म्हाका करची पडूक लागली . हो कवि मित्र तर 
वेगवेगळे प्रस्न विधानसभेत हाडचे म्हुण म्हजे फाटल्यान 
लागतालो . तो आपल्या कार्यात इतलो गुल्ल जालो कि 
आपलें सोड पुण दुसऱ्याच्याय धंद्यांचें कितें जायत हाची 
नात ताका नासली . 

तो चळवळी आसलो आनी वेगळेच धर्तीचो कवि 
आसलो . कवि तशे आपले भितर आसतात . 
स्वातंत्र्य सैनिक , कामगार चळवळीचो फुडारी , भुरग्यांक 
शिकोवपी , भाशेची चळवळ चलोवपी , अशा वेगवेगळ्या 
रूपांनी दिसतालो . हे सगले भोगून तांतल्यान ताका 
काव्याक स्फूर्त मेळटाली . ताचे कवितेत देशाचो मोग , 
कामगार - शेतकारांचे हावेस , दीन - दुबळयांची काकुळट आनी 


पुण हो कवि 

अन्यायाची तिडक दिसताली ताणें मोगाच्यो कविता बरो . 
वना अशें न्हय . पुण मोगांत थतर - विथर जावन मळबांतल्या 
नखेत्रांकडे दोळे लावन मोगांची गीतां बरोवपी तो कवि 
नासलो . ताणेंय मोग केल्लो ताची खबर अशी : 

आमच्या शारांत मुंबैच्यान तीग जाणां गोंय पळोवक 
आयिल्ल्ली ती मुंबै एके फॅक्टरीत काम करताली . तांतूत 
एक जाण्टी बायल आसली ती हेर दोगांय परस ते 
फॅक्टरीत वेल्या जाग्यार आसून जशी तांच्या कामाचेर 
देखरेख करपी आसली तशीच प्रवासांतूय एक जाण्टी 
बायल कशी तांकां सांबाळटाली . दुसरी दोगांय आंकवार 
आसली . तांतले एकल्याचे लग्न थारिल्लें . गोंयांत आसतना 
तांची वळख आमच्या कवि मित्राकडे जाली आनी तांतलें 
एकलें सीक पडिल्ल्यान त्या कवि मित्रान तांका म्हज्या 
म्हन्यान हाडली . अशेतरेन म्हजी तांचेकडे वळख जाली . ती 
तिगांय फॅक्टरीत कश्टाचें काम करतालीं आनी पयलेच 
पावट तांका गोयांत बरो सुसेग मेळिल्ल्यान जावये , जांव 
तांचो सभावूच खेळीमेळीचो आनो उक्तो आशिल्ल्यान 
जांवय तांची आमचेकडे बरी वळख जाली आनी जायते 
गजालींचेर चर्चा चाली . तांतलें जें ' एंगेज ' आसलें तें 
फुडली संसाराची सपनां रंगयत आपल्याच सपनांनी गुल्ल 
जाल्लें . हया कश्टी चलयांची सपनां ती कितली व्हड 
आसतली अशें येवजून म्हाका हांसूक येताले . पुण आप 
ल्याच जगांत ती जेतरेन सुख घेतात तें पळोवन आनी 
आमचेकडे इतली सुखाची साधनां आसून पसून तांका तांचे 
काय पडूंक ना आनी आमकां मात अदीक सुबां प्राप्त 

करची आस लागिल्ल्यान तांचे इतले पसून आमी घादोस 
ना हे पळोवन म्हाका वायट दिसताले देखीक , जेन्ना हांवें 
चितलें कि हों दोन दीस गोंयांत मजा मारूंक आयल्यां . 
जाल्यार हांका म्हजे मोटरीत भोंवडावन हांचे संगतीचो 
लाब घेवचो आनी जेन्ना हांवें तांकां म्हजे मोटरीत येवचो 
आग्रो केलो तेन्ना तो ताणी मानलोना आनी म्हज्या कवि 
मित्राक घेवन मात ती पायांनी लांब लांब वेळो भोंवली . 

मुंबे वतासर आमच्या कविमित्राची तांचेकडे वळख 
इतली जालीं कि आमचो कविमित्र तांतले मकवार चलयेचे 
मोगांत पडत आनी ताचे कडे लग्न पसून जायत म्हुण आमकां 
भंग पडलो . मुंबै वतकूच जेन्ना तांचो पत्रवेव्हारूय जांवक 
लागलो तेन्ना हो भंय अदिकूच वाडलो . 


म्हाका दिसतालें कि आमच्वा कविमित्रान आमच्या 
धराण्याक फाव तशी आपल्याक बायल सोदून काडची . 
म्हाका वरदक्षिणा मेळिल्ली तशी ताका मेळूक कठीण 
आसली तरी ताका आमचें येवप - वचप जाता अशा खंय 
च्याय घराब्याची बरी बायल मेळची अशी म्हजी ताचे 
विशी बरी इत्सा आमलो पुण हे चलये वो म्हाका म्हज्या 
मित्रांवरवीं खबर कळळी ती अशी : 


तें एक क्रिस्तांव कुटुंबातले मुंबयत वसय रावपी चली 
आसलें . ताका गोंयची ओड आसली , कित्याक तर ताचे 
पूर्वज खंय मुळाक गोंयचे आसले . मुंबै नोकरी करतल्या 
आपल्या भावा वांगडा तें रावतालें . कॉलेजात पदवी 

मेळळ्या उपरांत ताका ताचे पदवेक योग्य अशी नोकरी 
ना मेळिल्ल्यान ताणे फॅक्टरीत नोकरी धरिल्ली . 

तें थंय कश्टाचें काम करतालें . फावल्या वेळांत 
केन्ना केन्नाय म्हज्या मित्राक पत्रां बरतालें . म्हज्या मित्राच्या 
तोंडसून म्हाका ताचेविशी थोड्यो - थोड्यो खबरो कळटाल्यो . 
हांवें म्हज्या मित्राक तुमी इतलें कितें बरतात अशे विचा 
ल्ल्यार तो सांगतालो कि कश्टी जीण जगतल्यांक आप 
ल्याक जाणा जावपी गावल्यार जायतें सांगपा सारके आसता 
तें 

तुमच्या सारक्या सुखांत रावतल्यांक कळूक कठीण . 
एकामेकाक ती आपले जीणेच्यो जायत्यो गजाली बरताली 
जांवक जाय.अशेतरेन ती बरे तरेन इश्ट जाली.पुण मोगान 
पडून आकुळ - पिकुळ जावपासारको तांचो मोग नासलो.पत्रां 
बरोवन एकमेकाक सुख - दुखां सांगपा भायर आप - आपल्या 
वांटयाक आयिल्ली कामा.ती मन लावन करताली . 

म्हजो कवि मित्र आपल्या कामानी सदांच गुल्ल 
आस्मतालो . कितेंय समाजिक वावराचे काम हातांन घेतले 
जाल्यार ताका दसून रावप आनी तें तडीक व्हरसर ओगी 
बसप ना . हो ताचो सभाव आसलो . तो कोणा एकल्याच्या 
मोगांत पडला काय आपल्या कामाच्या मोगांत पडला हे 
कळंक कठीण आसलें . ताच्यो कविता मोगाचेर आनो तेच 
भाशेन देशसेवेचेर , दीनदुबळ्यांचेर , तांच्या दुखांचेर , अन्याय 
आनी असमतेचे विरुद्ध बंड करपी अशो आसताल्यो ताच्या 
ओंठार रेंदरांची , कुणब्यांची गीतां घोळटाली . ताका 
लागून कांय गीता रचून ताणे लोकांकाव्यातुय भर घाल्ली . 

हांव आमदार जालों आनी हो म्हजो मित्र विधान 
सभेच्या वावरांत हांवे वांटो घेवचो म्हुण म्हाका त्रास दिवक 

लागलो . विधान - सभेत हांव हरशी चडसो ओगीच आस 
तालों . हेर वांगड्या बरोबर हात वयर करप हे म्हजें 
काम हांव करतालों . त्याभायर म्हज्या गिरेस्त सोयन्यांचे . 
कितें सरकारांत काम आसत जाल्यार तें करूंक तांका 
मदत करतालों . पुण हांव आमदार जालों म्हण्टकुच जन 
तेची कामां करप हे म्हजें कतव्य आसा आनी हांवें विधा 
नसभेत कदेल तापोवचे परस जनतेच्या प्रस्नांचेर आवाज 
काडूंक जाय अशें सांगून तो म्हाका पिडूक लागलो . " तुका 
आमदार जावन देवान जनतेची सेवा करची बरी संद दिल्या . 
हांवें स्वातंत्र्य झुजांत वांटो घवन पसून म्हाका स्वातंत्र्या 
उपरांत अशी सेवा करची संद मेळूक ना . तुका ती आयती 
मेळ्ळया . ताचो तुवें उपेग करूंक जाय . " तो अशे 
भशेन म्हाका मनोवंक लागलो . तरी विधान सभेत के नाय 
एक ल्हानशें भाशण जांव एक प्रस्न करचे परस अदीक 
कितें करचेली म्हाका इत्सा जाली ना . म्हाका उलोवंक 
जाय नासलें म्हुण न्हय . कॉलेजांत आसतना हांवें भाशणां 
दिल्ली . तसो हांव बरो उलोवपी म्हुण लोक म्हाका मान 
ताले . पुण ती म्हजी उलोवपां चडशी गॅदरिंग जांव 
पाटर्यांच्या वेळार विनोद करूंक आसताली . म्हाका विनोद 
सांगूक खुप आवडटालें . म्हज्या विनोदानीं आनी सगल्यांक 
गोड लागत अशा उलोवपानी हांव सगल्यांक खुश कर 
तालों.म्हाका लग्नाच्या जांव वाढदीसांच्या पाटांनी पसून 
लोक आपोवन व्हरताले . पुण असली विधानसभेतली 
लोकांचे प्रस्न मांडपाची गंभीरपणान उलोवपां करपाचो 

खोड म्हाका मुळांतूच नासली . पाटर्यानी उलोवपां करच्या 
भायर सार्वजनिक माचयेर भाशणां करची म्हाका केन्ना 
रूच आयलीच ना . पुण म्हजो कवि मित्र हांवें विधानसभेत 
सडसडीत उलोवचे म्हुण म्हजे फाटी लागतालो . पुण 
अशें स्पश्ट उलैल्यार कोणाकूय वांकडे दिसत आनी चड 
करुन म्हज्या गिरेस्त सोयांच्या धंद्याक तें बाधा हाडीत 
म्हुण हांव तोंड धापचें अधिक पसंत करतालों . पुण हांवे 
थंय भीड मुर्वत दवरीनासतना उलैल्ले आमच्या कवी क 
जाय आसलें . 

तसो तो आमकां आमदारांक व्हड मानान पाचार 
तालो . तो आमकां व्हड करचो प्रयत्नूय करतालो . देखीक , 
तो आमकां आमदारांक केन्ना - केनाय राष्ट्रपति म्हुण 
पाचारतालो . दिल्लीत आमचो एक व्हड राष्ट्रपती आसा 
पुण आमचे आमदार हेय राष्ट्र राखपी राष्ट्रपति अशें तो 
मानतालो . चड व्हडपण जोडिल्ल्यांक इल्ले सकयल 
हाडप आनी सकयल उल्लेल्ल्यांक वयर काडप अशे तरेची 
समानता हाडची ताची खटपट आसताली . हाका लागून 
आमच्या देशांत व्हि . आय . पो . ' म्हुण कांय लोकांक सरकारी 
पातळे चेर पसून मान्यताय आवल्या ताचो ताका राग 
येतालो . देशांत हे " व्हेरी इंपॉट पर्स " कोण आनी बाकीचे 
किरकोळ कशे अशं तो विचारतालो . ताणे हाका लागून 
एक " व्हि . आय . पी . " ह्या माथाळयाची कविताय केल्ली . 
हे कवितेत ताणे कितलेशेच " व्हेरी इंपॉर्टेंट परसन्स " खरें 
म्हळयार ' व्हेरी इग्नॉरंट परसन्स ” आसतात अशें म्हुण 

ताची निर्भत्सना केल्ली . 


Rav 


आमकां अशें म्हत्व दिवन तो आमचेकडल्यान जाता 
तितली व्हड कामां करूंक सोदतालो.विधानसभेत उलोंवक 
तो म्हजे फाटी लागतालोच त्याभायर उलोवपा खातीर वेग 
ळयो वेगळयो सुचवण्यो हाडटालो . कांय पावट ताणे म्हाका 
उलोवपां बरोवन हाडून दिल्ली . पुण ताणे कितलीय खट 
पट केली म्हुण हांवें विधानसभेत एक दोन सादी , कोणाक 
लागना तसली , उलोवपां करच्या भायर चडसो वांटो केन्ना 
घेतलोना . 


आमचे दायज , समाज - शिक्षण , समाजांतले अन्याय 
अत्याचार , सामान्य जनतेचे हक्क , भाशावाद , पिडलेल्या 
लोकाचे गरजेचे प्रस्न आदी विशयांचेर ताणें म्हजे खातीर 
बरोवन हा डिल्ली कितलीशींच भाशणां होव केनाच दिवक 
पावलोना . ताणे खुप त्रास घेवन बरैल्ली ती भाशणां 
तशीच म्हजेकडे उल्ली तेन्ना ताणे म्हाका तिडांवक सुरवात 
केली . ' अशें जाल्यार तं विधानसभेत वता तरी कित्याक ? 
थंय उलयना जाल्यार कितें बांक तापोंवक वता ? आमचो 
तूं प्रतिनिधी म्हण्टकुच आमकां तुका जाप विचारपाचो 
हक्क आसा . तुका जाय म्हुण तुज्यान ओगी रांवक जाव 
चेंना " अशें सांगून तो म्हाका सतांवक लागलो . 


हांवें ताका सागले " म्हज्या पक्षाक तसो आपलो 
खास राजकी कार्यक्रम ना . आमी कितें तरी करून दाखोवचे 
म्हुण एकठांय आयिल्लो एक जमो आसा . आमी सगल्यांचे 


बरें करूंक म्हुण सांगून निवडून आयल्यात तेच भाशेन 
आमचेंय आमकां बरें पळोवक जाय . लोकांक दिशा दाखों 
वक आमचेकडे सगल्यांकडे एक तत्व अशें कांय ना . लोक 
वतात ते दिशेन आमी वच्चेलें . आमी लोकांक फुडें व्हरचे 
परस लोक आमकां खंयच्यान व्हरतात तें पळोवन आमी ते 
तरेन आमची दिशा थारयतात . तेन्ना तूं म्हाका बेठोच 
तत्वां सांगं नाका . " हांवें ताका हेय बी सांगलं किं म्हाका 
पयलींच वेंचणूकीचो खर्च जावन नुकसान जाल्लें आसा 
आनी नाका जाल्ली भाशणां करून हांव आनीक त्रासांत 
पडूंक तयार ना . आनी म्हजो धंदो सोडून लोकांची कामां 
करूंक म्हाका चडसो वेळूच नासता . 


म्हजी ही अतरां आयकून तो एकदम तापलो 
" मागीर तूं आपलो राजीनामो कित्याक दिना . ? तुमकां 
आमदारांक सदांच दुसन्यांच्या खुस्तार जियेंवक जाय . 
तुमकां कोषाक मुखार काडपाचे ना . लोकानीं तुमकां मुखार 
काडचे असल्यानीं तुमी बरें कितें करतले ? कदेलां आडावन 
बसचे परस राजीनामो दिवन मेकळे जायात . " ही असली 
उतरां आयकुन म्हाका ताचो राग माल्लो.दोतोर म्हुण म्हाक 
गावात सगले मान दिताले . भौमानान पाचारताले.आमदार 
जातकूच ही असली उतरां आयकुची पडली ? असली उतरां 
हांवे पयलीं कोणाकडल्यान आयकलींना.म्हज्या कविमित्राचो 
म्हाका इतलो राग आयिल्लो किं झगडी जायत म्हुण अंगीन 
बेगीन हांवें ताचो निरोप घेवन ताका पैस केलो . 

जेन्ना हांवें हाचेर विचार केलो तेन्ना म्हाका म्हजे 
आयचे परिस्थितीचो पश्चात्ताप जांवक लागलो . आमदार 
जाले उपरांत म्हज्या धंद्याकडे हांवें दुर्लक्ष केल्लें . हे वाटेन 
आमदार म्हुण विधानसभेत म्हाका व्हडलें येस नासलें . 

. 
सगले वटेन हांव नुकसानांत पडिल्लों . वेल्यान ह्या म्हज्या 
मित्रांकडल्यान हीं उतरां म्हाका आयकुची पडटाली . 

पयलीं म्हजी दोतरकीच हांव घेवन बशिल्लों आनी 
तातूंत बरो जोडटालों . आतां नाका म्हळयार पसून गांवच्या 
हेर कांमांतूय म्हाका लक्ष घालचे पडटाले . पुण तांतूत म्हजें 
चित्त लागनासले . दुसरे वाटेन म्हजे दोतोरकीकुय फाव 
तो वेळ म्हाका दिवक मेळना जालो . हांव विधानसभेत 
वचून बसतालों खरो पुण थंयचे राजकी सर्तीत म्हाका 
मनापासून वांटो घेवंक जाय नासलो . आनी जो कितें थंय 
हांव वांटो घेतालो तो अडेचो कसो दिसतालो . तशे म्हजे 
बरें चल्लें तरी मनाक धादोसकाय नासली . म्हजें मन 
म्हज्या कामांत नासले . हाचे परतें म्हज्या कवि मित्राचे 
आसलें . अर्थिक नदरेन ताणे काय मेळयलें ना म्हुण आमी 
ताची अपुर्बुद्ध करताले तरी तो आपल्या आंगार घेतलेल्या 
कामांत मनापासून वावुरतालो . तो शाळेत शिकोवप कर 
तालो . त्या भायर कविता , बरोवप करतालो . हेर वेळांत 
समाजीक आनी सांस्कृतिक कार्यावळी करतालो खेड्यानी 
वचून सास्कृतिक कार्यावळी करतालो . समाजिक मळावेल्या 
लोकांक , कविक , बरोवप्यांक तो एकठांय हाडटालो . तांचे 
मदीं नवे - नवे समाजघडणेचे विचार मांडटालो . ताणे गांवा 

गांवानी नव्या विचारांच्या तरनाटयांचे पंगडुच तयार 
केल्ले . संस्कृतिक कार्यावळी , लोक - गीतां आनी साहित्य 
तशेंच नवीं - नवी नाटकां अशा जायत्या वावरानी ताणे 
तरनाटयांक सामिल केल्ले आनी हे वटेन हांव आमदार 
जावन पसून म्हज्या आमदारपणाच्या कामांत म्हजे केन्ना 
लक्ष लागले ना . म्हणें विधानसभेतुय लक्ष लागना , 

थंय 
जाय तसो वांटो धेवचोसो म्हाका दिसना , आनी हे वटेन 
दोतोरकेचेरूय लक्ष दिवक मेळना अशें जाल्यान म्हजे मन 
खंयच थिरावना अशें जाल्लें . म्हजे हे परिस्थितीचो म्हाका 
राग येवक लागलो . म्हज्या कविमित्राची अर्थिक परि 
स्थिती इतली बरी नासून पसुन तो आपले जिणेत धादोशी 
आसा आनी म्हजे मन म्हज्या कामांत ना हे पळोवन म्हाका 
म्हज्या मित्राचो मत्सर दिसताली . तांतूंत ताची खर उतरां 
म्हाका आयकुची पडटात म्हण म्हांका राग मारतालो . 
कित्याक हळशिकेंत पडलों अशें म्हाका जाल्लें . 

म्हाका दिसलेले किं आमदार जावन हांव थोडे पैसे 
कमयतलों . पुण अजूनय लेंगीत तें सारके सादलेंचना.दोतो 
रकीकुय बाधा आयली . विधानसभेत ओगी तरी रावतल्लों 
म्हळ्यार म्हजो कविमित्र म्हाका मुखार काडपाचो यन्न 
करित म्हण्टालो " ह्या दिसानी तूं असो ओगी कित्यांक ? 
चल , तोंड उक्तें कर . तुका में कितें सत्य दिसता ताजेखा 
तिर झगड . जंय फर्टिगपण आनी सत्तेवरवीं स्वार्थ सोदचो 
प्रयत्न चल्ला ताचे आड झगड . विधानसभेत तं पांच वर्मा 
तरी आसतलो . शिवाभाशेन झगड . तुजें नांव उरतले . हे 


करतना तुका दुस्मान जाले , तुजेर फातर लेगीत पडले 
तरी भियवची गरज ना . देशाचो फुडार मतींत धर ! " 

देशाक सतयतल्या प्रत्येक प्रस्नांत हांवे लक्ष घालचे . 
अशें ताका दिसता . पुण म्हाका ताची आवड नासली . 
शांतपणान बसतलों म्हळयार हीं उतरां आयकुची पडटाली 
आंनी अपमान सोसचो पडटालो . ह्या कविमिात्राचे इश्टा 
गतीक लागून हांव अदीक त्रासांत पडला . ह्या कविमित्रान 
हालींच म्हाका सोंसूक जायना असो अपमान केलो तें सांगून 
ही म्हजी कथा हांव सोंपयता . 

आमच्या कविमित्रान नेहरूच्या वाड - दिसा निम 
तान एक कार्यावळ दवल्लेली . हेर कार्यावळी वांगडा तर 
णाटयां खातीर ताणे " राष्ट्राचे उदरगतीत नेहरूचो वांटो " 
ह्या 

विशयाचेर उलोवपां - सर्त दवल्लेली . हांव आमदार 
जाल्ल्यान ताणे म्हाका हे कार्यवाळीक मुखेल सोयरो 
जांवक आमंत्रण केलें . तशें हांवें पयलीं जायते पावट 
" नेहरू की जय ” अशें म्हणिल्लें . पुण ह्या वेळार देशांत जी 
राजवट आयिल्ली तिका नेहरूचें नांव देशाच्या इतिहासांत 
जाता तितले वायट करून दाखवचे आशिल्ल्यान नेहरूचेर 
बरें कितें सांगप अवघड जातालें . आमचो पक्षय सत्तेर 
आशिल्ल्या सरकाराक दुखोंवक सोदीनासलो . तेच भशेन 
म्हजो गिरेस्त उद्योगपती सोयन्यांकुय हांवें सत्तेचेर आशि 
ल्ल्यांक दुखोवचे नाशिल्यान , हांवें सात - पांच येवजून ताका 
नकार दिलो आनी ताका सांगलं किं सद्याचे परिस्थितीत 
म्हाका नेहरूच्या वाडदिसाच्या समारंभांत वांटो घेवचे ना . 

म्हाका दिसलेलें किं म्हजो कविमित्र हे व्हडलेशें 
मनार घेवचो ना . पुण ताणें म्हाका खरे दुशण दीत म्हळे 
" तुमकां हेर कांय लागना . दुसन्यांक ल्हान करून आपुण 
व्हड जायना हे तुवें आनी सत्तेचे र आशिल्ल्या तुज्या साथी 
दारानी मतींत धरूंक जाय . नेहरूच्या नांवाचो तुमी इतले 
दीस जयजयकार करताले तें तुमचे सवंग तर ! आतांच अशें 
कितें घडलं किं तो इतलो वायट जालो . पळे , हे आमचे पेपर , 
इतलों वर्सी ते ताचे कौतुक करताले . फोटो छापताले . आज 
खंयच नांव पसून ना . नेहरूच्या वाडदिसाचो आज ह्या 
अख्ख्या प्रांतात आमचो सोडून एक्कूय समारंभ ना . अका 
पेपरांत ताच्याबद्दल उल्लेख पसून ना . आयचे हे फुडारी 
दुसन्यांक ल्हान करून आपुण व्हड जातले म्हण्टात . पुण हे 
शक्य आसा ? सत्य लिपून रावता ? आनी तुमची फटिंगपणा 
सदां पचतली दिसता ? तुं खरो आमचो प्रतिनिधी जाल्यार 
तुर्वे ह्या समारंभाक येवक जाय . 

हां दें ताका थारयत म्हळे कि म्हाका ह्या विशयाचेर 
व्हडलें कांय उलोंवक येवचे ना . आनी म्हाका समारंभाक 
येवकुय जावचेना . तांणे म्हाका हिणसावन म्हळे " तूं आमचो 
प्रतिनिधी म्हुण कितें करता ? म्हाका तुं कितें तो कळून आयलो 
आतां तुमकां हेर कांय लागना . आपलोच स्वार्थ सादूक तुमचो 
जल्म गेलो . तुमी कितें बरें करतले लोकांचें ? " म्हाका पयलें 
दिसलें तो फकाणां करता काय म्हुण . पुण तो रागान तांबडो 
जाल्लो . ताका शांत करचो हांवें प्रयत्न केलो पुण म्हाका 
फांफडीत ताणे म्हळे " चल , 

" चल , म्हाका तुमची इश्टागत 

नाका . कितलोय तुमकां मनशांत हाडचो येत्न केलो तरी 
कोंडांत लोळची तुमकां संवय . " 

हांव गोंयच्या एका बऱ्या घराण्यांतलो . गोंयच्या 
गिरेस्त घराण्यांत म्हजे संबंद . तांतूंत हांव दोतोर . सगले 
म्हाका मान दिताले . कोणेच म्हाका बाब म्हळ्याशिवाय 
पाचारलो ना . ही असली उणाख उतरां आयकुन 
म्हजे रगत सळसळ्ळे म्हाका इतली तिडक माल्ली कि अशे 
दिसलें किं कविक थंयच धरून पेटचो ! पुण कितें करतलों ? 
तो मात म्हाका कुस्कुट कसो लेखूक लागलो . 

असो हो म्हजो कवि मित्र पुण म्हज्यान कितें करू 
येता . ? 


*** 


५८ 


महको 
आमच्या देशांत मडको हो खेळ इतलो तरतरता कि 
तोच एक आमचो राष्ट्रिक खेळ म्हुण फुडें - फाटीं मान्यता 
पावल्यार नवल दिसपाचें ना . हांगा ल्हानांतल्या ल्हाना 
पसुन व्हडांतले व्हड लोक मडको खेळटात तेन्ना ह्या खेळांत 
असो एक गुण आसू येता जो आमच्या देशांतल्या लोकांच्या 
सद्याचे प्रकृतीक मानवता . हाली आमच्या लोकां मजगतीं 
कश्ट काडिनासताना दुसऱ्यांच्या कश्टांचेर जगपाची जी एक 
वायट प्रवृती येवक लागल्या ताका लागून ह्या खेळाक 
आमचे भितर चड प्रतिष्ठा मेळूक लागल्या . हे कश्ट न 
केल्ल्याचे फळ मेंळूक आमी इतले अधीर जाल्ले आसतात 
किं थोडे दीस पसून फळाची आस धरून रांवक आमकां 
जायना . रातचे न्हिदूंक वतना मडको लावन , न्हिदेंतल्यान 
सकाळी उठल्याबरोबर मडक्याचे पैशे घेवक आमी आशेल्ले 


आसतात . 


आमच्या गांवांत हो मडको इतलो नेटान चलता किं 
ह्या मडक्याच्या खेळांतल्यान कोणें भायर रावप म्हळ्यार 
समाजिक जापसालदारकेपसुन पयस रावप अशें दिसूक 
लागता . सकाळचें वर्तमानपत्र येवचे पयलीं मडक्याचें वर्तमान 
आयिल्लें आसता . पांच मेले चार जखमी अशें कोणेय 
म्हळ्यार कळचें कि आज नंबर चौपन आयलो ! मागीर 
फुडल्या दिसाच्या मडक्याचे तर्क चालतात . कोण आपल्याक 

पडलेली सपनां सांगता . सपनांत सोरोप दिसलो जाल्यार 
आठको येतलो , थोंटो दिसलो जाल्यार सातको येतलो ! घरी 
घरांनी मडक्याची चर्चा चलता . 
बापुय पुताकडे चौकशी काडटा 

पुता , तुका राती 
कसले सपन पडिल्लें ? " 

त्या सपनावेल्यान बापुय 
मडको काडटा . 

पुत बापायक सांजचो शारांतल्यान येता 
आसतना मडक्याच्या लकी नंबराचे कागत हाडून दितां . 
बायल नुस्त्याक दिल्ल्या पैशांतले हात राखून खच करता 
आनी पंचवीस पैशे तरी मडक्याक लायता.तेन्ना घोव आपले 
बायलेचे काटकसरी सभावाची तुस्त करता . 

बाबा , हांव 
सगलो सांजचो आदेश अभ्यास करतालों . मदीं पांच मिण्टां 
मडको लांवक गेल्लों . 

पुत बापायक मोठ्या अभिमानान 
सांगता . हे भशेन मडको लावप ही आमचे जीणेतली 
नित्त्याची लागणूक जावन पडल्या . गांवांत मडको घेवपी तर 
आमचें पंचायतनांतलें मुख्य दैवत . जायते पावट गांवांत मडको 
घेवपी आमचे पंचायत वेंचणूकेक उबो रावता , सहज निव 
डून येता आनी सरपंच पसून जाता . 

आमची वर्तमानपत्रां मडक्याचे नंबर छापतात . 
सेर्मांव हो व्हनयेक न्हय हो आनिक एक वायट गुण आमच्या 
समाजांत येवक पळेता . आनी हांतत वर्तमानपत्रां आमची 

ज्या वर्तमानपत्राचेर मडक्याचो नंबर छापून येता 
तांतूंतूच पुलिसानी मडक्याचेर कशो धाडी घाल्यो हाची 
बातमी येता आनी वेल्यान हो खेळ आळाबंदा हाडूक 
सरकाराक कसो कडक उपाय घेवंक जाय हाचेर संपा 
दप्याचो लेखुय येता ! 


गरू ! 


६० 


मडक्याच्या खेळांत सगलो हवालो नशिबाचेर आसता 
आनी तर्काक खंयच्याय नशिबाच्या खळापरस सकयल्लो 
जागो आसता . घोड्याचे रेसीक घोडो धांवता ताचेर इल्लो 
तर्क काडू येता , सट्टयाच्या बाजारांत जांव , कापसाच्या 
बाजारांत जांव तरी इल्लो तर्क काडू येता , पुण मडक्याचो 
खेळ असो आसा किं तांतूंत तर्काक खरें म्हळयार कांयच 
जागो ना . पत्ते मडक्यांत घालून तांतले काय पत्ते काडून हो 
नंबर मुंबै काडटात . आनी तो नंबर मागीर सगल्याक 
कळतात अशें म्हण्टात . आनी हाचेर हो सगलो लोक आपलो 
जोव दवरतात हाचेवेल्यान ह्या खेळावरवीं आमच्या समा 
जांत आयिल्लें अगतिकपण पळोवन चड भंय दिसता . 
आमच्या देशांत लोकांक कामां करून पैशे मेंळोवचो 
संदुय कमी . पैशांची वाटणी सगल्यांक मेळू नज 
तेन्ना कश्ट दुसऱ्यान कित्याक करचे न्हय आनी आपणे पैसे 
मेळवोवचे संदी फाटल्यान कित्याक लागचें न्हय अशें जायते 
जाण येवजितात . आमच्या देशांत लोक चड , धंदे कमी . 
जायत्या जाणांक पैशे मेळ ची येवजण पसून करूंक जागो 
ना . तेन्ना नशिबाचेर हवालो दवरून पैशां फाटल्यान लाग 
चेल्या थराचेर हो आमचो समाज पावला . तेन्ना ह्मा समा 
जवेवस्थेचोच भय दिसूक लागता . हाका लागून आमच्या 
समाजांत कसलोच आधार नाशिल्लो हो मडक्याचो खेळ 
रंगता . हो खेळ आमच्या लोकांच्या अगतिकपणाचें आनी 
निराधारपणाचे लक्षण आसा . एके वटेन व्हडली लोकसंख्या 
आनी दुसरे वटेन दळडीरपण हाका लागून कसलीच येवजण 
नासतना आपशांच कोणाच्यातरी वांटयाक नशिबान कितें 

तरी येतले हे नदरेन आमी भविश्याचेर नदर दवरूंक 
लागल्यात आमच्या समाजांत मडको चलोवपी दैवतां जाली 
म्हुण अजपाचें कांय ना . 


आमच्या देशांतल्या एका चड खपच्या आनी नांवा 
स्त्या साप्ताहिकांत मुंबै मडको घेतल्या एका मडक्याच्या 
राजाची मुलाखत छापून आयली . मडक्याक त्यावेळार समा 
जांत कितलो मान मेळिल्लो तें हाचेवेल्यान कळटालें . त्या 
साप्ताहिकाच्या संपादकान मडकेकाराची ती मुलाखत एक 
राष्ट्राप्रमुखची मुलाखत छापलेल्या भाशेन छापिल्ली . त्या . 
मडक्याच्या राजान अपूण मडको चलोवन कसो कितल्या 
जाणांक पावता , कसो लोकांची सेवा करता , व्हड - व्हड मनशांक 
पसून आपणे कशीमदत केल्या , ह्या मडक्याच्या नेटार कशे धंदे 
उदयाक आयत्यात हाची मोठ्या अभिमानान खबर दिल्ली . 


फुडें पावन देशांत अकस्मात आकांताची परिस्थिती 
जाहीर जाली आनी ह्या मडकेकाराक सरकारान 
बंदरवणींत उडैलो ! ना जाल्यार हे मडकेकार आनी काळो 
बाजारवालेच आमचे फुडले काळचे फुडारी जावचेले ! 


जायते कामदार कश्टान जोडिल्ले पैशे सांजवेळा र 
मडक्यार लायतात . काय जाण वर्तमानपत्रावेलें कांयच 
कळना आसून पसून तें वर्तमानपत्र बिकतें घेवन ताचेर 
आयिल्ल्या काटुनाकडे पळेत रावन कोणे तरी आपल्याक 
ताचेवेल्यान मडक्या नंबर दिवचो केला असो समज करून 
६२ 


आपल्याक 


त्या काटु नावेल्यान मडक्या नंबर काडटात . तांचेकडे पैशे 
थोडे . घरचो खर्च भागोंवक ते पावनात . 

अशा वेळार 
घरच्या खर्चाकडे दिसाचो जोडीचो मेळ बसना जातकच 
मडको लावन तरो तांतल्यान अदीक पैशे मेळोवन हो मेळ 
घालचो हे आशेर मुळांतले पैशे ते वगडायतात . पुण मडको 
लावची ही इत्सा जांवक मूळ कारण म्हळयार तांचे फुडे 
आसा तो खोटो आदर्श ! आमच्या समाजांत मडके - बाजारी 
वृत्ति वयर पसून सकयल मेरेन पातळळया . आलायती 
प्राप्ति करून घेवची संद सोदपी चड जाल्यात . 
फाव आसू नासू , पैशे कमोवची , नांव कमोवची जांव सत्ता 
मेळवची सद आमी सोदतात . हांतूत समाजांतले सगल्या 
थरावेले लोक घुस्पल्यात , व्यापाऱ्यांत , उद्योगांत , नोकर 
शाहीत सगल्याक हो गुण पातळळाच पुण सांस्कृतिक 
साहित्तिक मळार पसून हो गुण दिसता . मडको , सोर्ती , 
लॉटरी फटल्यान लागिल्ले लोक समाजांत आसात तशेच 
एकसारक्यो तस्र पो , बक्षिसां हाचो ध्यास घेवन बशिल्ले 
साहित्तिक दिसतात . अश तरेन संगल्याच थराचेर आमकां 
सोर्ती , तस्रीपो , बक्षिसां फाटल्यान लागलेले लोक दिसतात . 

कोंकणी साहित्याच्या मळार हाली बक्षिसां मेळोवची 
जी उमळशिक लागिल्ली दिसता ताचेवेल्यान मा मडक्या 
बाजारी सभावाचे दर्शन घडू येता . 

कोंकणीच्या आद्य बरोवप्यानी जेन्ना कोंकणींत पयले 
वयलें बरेंच साहित्य निर्माण केले तेन्ना तांका एकूय इनाम 
फाव जालें ना . 


मागीर कोंकणी मराठीचे चळवळी वेळार जायत्या 
साहित्तिकानी कोंकणी साहित्यात मोलादीक भर घाली 
तेनाय कोंकणीक राजकी मान्यताय नाशिल्ल्यान तांकांय 
काय बक्षिसा मेळळींना . 


फुडे पावन सरकारान कोंकणीक जेन्ना मान्यताय 
दिलो तेन्ना कोंकणो पुस्तकांक पयलेच पावट बक्षि मां मेळूक 
लागली . इनामां मेळिल्यान कोंकणी बरतल्यांक अदीक बरें 
बरोंवक उमेंद मेक लागिल्ल्यान बरोवप्यां मजगतीं सत 
सुरू जालो . आनी काय वर्त्यांनी तर बक्षिसां मेळोवची काय 
साहित्तिकांक इतली रूच लागली किं पुस्तकां बरोवची ती 
बक्षीस मळोवचे खातीरूच , ना जाल्यार बरोंवक व्हडलोसो 
अर्थ ना , इतले कांय बरोवपी हे सर्तीत घुस्पुन उल्लें . 


हे सर्तीत एक पावट म्हाकाय धांवचो योग आयिल्लो 
पुण सुरवेकूच योगायोगान हांव आडखळून उल्लों आनी हे 
सर्तीतल्यान बाद जालों तेन्नाच्यान बक्षीसा मेळवच्यो एक 
एक करून सगल्यो संदी म्हाका होगडावच्यो पडल्यो . आतां 
हो सर्त पयशिल्ल्यान पळोवची तितली संद म्हाका मेळळया 
सर्तीत धावतल्यांक खरस लागता , पळेतल्याक ती मौजूच 
दिसतां इतलेच समाधान म्हजेसारकिल्ल्या सीतल्यान 
भायर पडिल्ल्या मनशान मानचेलें . 


जेन्ना सरकारान पयलेच पावट कोंकणी पुस्तकांक 
इनामां दिली , तेन्ना म्हाकाय एक इनाम दिले . हरशों 
इनामा एक हजाराची आनी पांचशाची आसली . पुण म्हाका 

एक आलायतें म्हुण अडचशे रूपयांचे बक्षीस मेळूक खरें 
कारण कितें जालें ताची खबर परीक्षक मंडळाच्या एका 
वांगड्यान म्हाका मागीर एक दीस सांगली . हो वांगडी 
कोंकणी भाशेचो एक फुडारी आसलो . ताचे सांगणेप्रमाण 
ताच्या उपकारानूच म्हाका हे इनाम फाव जाल्लें . 
जेन्ना खंय सगल्यांक हतार आनी पांचशांची इनामां 
वाटून जालीं तेन्ना इनामांक काडून दवल्लेल्या पैशांतले 
अडचशे रुपया उल्ले . ते म्हज्या ह्या बरोवपी इश्टाचे 
सुचवणेवेल्यान म्हज्या पुस्तकाक बक्षीस म्हुण दिले . ही 
भितल्ली गजाल हांवें हे अडेचशे रूपयाचे बक्षीस सरका 
राक परते केले तेन्ना म्हाका ह्या म्हज्या इश्टाकडल्यान 
कळळी . उपकाराचो हात दिवन म्हाका वयर काडचो 
तःणे प्रयत्न केल्लो पुण म्हजे अपेशीपणान हांव ताचो हात 
धरूंक पावलो ना हाची शिटकावणी म्हाका ताणे दिली . 

तर म्हाका जेन्ना हे बक्षिस दिले तेन्ना हांवें तें 
परतिले . ते परतूंक हांवें कारण दिल्लें तें अशें सरकारान 
फक्त देवनागरी लिपयेंत बरल्या कोंकणी पुस्तकांक बक्षीसां 
दिल्यांत आनी हाका लागून क्रिस्तांव लेखकांक एकुय बक्षीस 
मेळूक पावना . तेन्ना जाणून जांव ना जाणून ह्या बक्षीस 
बांटपांत सांप्रदायिकपण आयलां तेन्ना एक कोंकणीचो 
बरोवपी ह्या नात्यान म्हज्या मनाक हे इनाम घेवक 
पुटवना . 

हाका लागून म्हज्या साहित्यिक मित्रांकडल्यान 
म्हाका जायती उलोवणी खावची पडली सरकारान 

आपल्या 


निक्तीच कोंकणीक इनामा दिवची ही येवजण सुरू केली . 
ताका अपशकुन हांवें केलो अशें जायतें जाणांचे मत पडलें . 
त्या परीक्षक मंडळाचेर आसलेल्या म्हज्या कोंकणी भावान 
तर म्हजी अपुर्बुद्ध करून सांगलं किं एकाने व्हडले बक्षीस 
मेळिल्लें जाल्यार हांव ते परतुचो नासलों . ल्हान बक्षीस 
मेळिल्ल्यान म्हाका ते परतूंक काय दिसलें ना ! 
उपकाराचे म्हत्व म्हाका कळचे म्हुण ताणें म्हाका सांगलें 
कि हरशी ताणें म्हजें पुस्तक वाचक नासले.पुण एक बक्षीस 
मेळटा जाल्यार मेळू म्हुण ताणें म्हाका बक्षीस दिवक 
लायिल्लें . ते परतप म्हळयार एक मोटी चूक . ते अडेंचरोंच 
रूपया जालें म्हुण कितें जालें ? अडेच रूपयाचो मडको कसो 
तो म्हाका लागिल्लो . आनी त्या मडक्याचे पैशे अशे परतप 
म्हळयार म्हजें मुर्खपण अशें ताका मनापासून दिसताले . 


पुण 

बक्षीस मेळिल्लें परतील्यार थोडोसो बरो परि 
णाम जांव येता हाचो अणभव म्हाक आयलो . सरकाराक 
कोंकणीक इनांमां दिवचो अणभव जसो नवो तसो कोंकणी 
बरोवपी बक्षीस परतें करता हो अणभवुय नवो आसलो 
फुडले सर्तीत क्रिस्तांव बरोवप्यांक बक्षिसां मेंळ्ळीं आनी 
कोंकणी नाटकां वांगडाच कोंकणी तियात्रांचीय सतं जांवक 
लागली . 


जहांव मात फुडें पावन ह्या सर्तीतल्यान फाटी पडलों 
इनाम मेळोवक एकुय पुस्तक हांवे बरैलें ना आनी एक पावट 


बक्षीस परतें करची रुच लागिल्ल्यान काय किते कोण 
जाणा हांचे फुडेंय बक्षीस मेळ्ळयार तें कशे परतुंचे हाचेच 
विचार म्हज्या मनांत चड येवक लागले . 

फुडें कोंकणीक साहित्य अकादमीची मान्यताय मेंळ 
टकूच जायते जाणांक व्हडली व्हडली बक्षीसा मेळळी . कांय 
जाण तर बक्षीस नदरेक धरूनच पुस्तकां बरोंवक लागले . 
केन्ना केन्नाय पुस्तक प्रेसांत आसतना पसून पुस्तकाचे नांव 
साहीत्य अकादमीत पावतालें . अमकेच मुदतींत छापलेल्या 
पुस्तकाक त्या वर्साचीं इनामां फाब जाता म्हुण कांय पावट 
पुस्तक छापून आयिल्ल्याची तारीख आदली घालची पडटाली 
अशेतरेन इनामां मेळोवची बरी . वायट सर्त चलताली . 
तांतूंत तरणेय बरोवपी आसले आनी जाण्टेय आसले . 

PET 
ही इनामां मेळोवपी एका लेखकान म्हा का एक दीस 
विचाल्ले ' हाली तुजी साहित्याच्या मळार कांय जाग ना 
कशी ? खंयचेच स्पर्धेक तुजे पुस्तक पाविल्ले दिसना काय 
झुजाचे मळ सोडून गेलों तूं ? " तरातरांचे दाव शिकिल्ल्या 
ह्या खाप्या झुजान्यांफुडें म्हज्या सारकिल्ल्या 

सारकिल्ल्याचो आतां 
निभाव लागूक कठीण आसलो . एक ल्हानशे तरी बक्षीस 
म्हाका मे किल्ले ती सद परती मेळूक कठीण आसली . पय 
लेच पावट आयते आयिल्ले पैशे हांवें परतील्ल्यान लक्ष्मीचो 
हांवें अपमान केल्लो आनी तिची अवकृपा म्हजेर जाल्ली . 
आयते पैशे मेळवचे सुयोग म्हाका फुडे चडशे आयले ना . 
मडको , बक्षिसां , सोर्ती हांचो इतलो सुकाळ जावन पसून 
अपसुयोगान म्हज्या सारकिल्ले कांय जाण पयस पडले . 

मडको , बक्षिसां , सोर्तीच्या बाजारात म्हाका अपेस पदरांत 
पडल 

मडको खेळप हे वायट धल्लें तरी काय प्रसंगाक 
मडको लावप हे क्षम्य थारता त्यावेळार नित्याक मडको ना . 
लावपी पसून मडको खेळत जाल्यार कोणाक ताचें कांय 
दिसना . गाळी घालप , पोजडी उतरां उलोवप हे वायट . 
मानले तरी शिमग्याच्या वेळार पचता तेच भाशेन नित्त्याक 
मडको लावप हें 
हे वायट धल्लें तरी मोटारीक 
अॅक्सिडेंट जाल्यार त्या मोटारीच्या नंबराचेर मडको 
लावप , अपघातात मेल्यांच्या जांव जखमी जाल्यांच्या 
संख्यांचेर मडको खेळप हातूंत लांछन नासता . 
अपघातात सापडलेले दुर्दैवीं वाहन आपल्या वायट प्रसं 
गाच्या वेळार हेरांचो मात फायदो करता असो समज 
जाल्लो आसा त्या दिसा मडक्या बाजार फुलता . गांवांत 
कितेंय खेरीत बरे - वायट प्रसंग घडटात तेन्ना मडक्याक तेजी 
येता . 

त्या दिसा म्हाका नवो फोन मेळिल्लो . नवो फोन 
मेळप म्हळ्यार मोटे अग्रुपुच जावन पडला.हांव त्या दिस 
रातचो आठ वरांचेर आमच्या बाजारांत पावलों . तेन्ना हांवें 
त्या फोनाचो नंबर सगल्यांक सांगलो कित्याकातर को गाय 
फोनाच्या नंब रावेल्यान मडको लागल्यार लागू तो खोशेचो 
दीस म्हुण हांवेय त्या नबराचेर मडको लावचो येवजिल्लो 
पुण 

तेन्नाच मडको घेवपी त्या दिसाचो आपलो बाजार बंद 
करुन गेल्लो आनी त्या दिसा त्या नंबराचेर मडको 

गेल्लो आनी त्या दिसा त्या नंबराचेर मडको लांवची इत्सा 
आसून पसून जायत्या जाणांक लांवक मेळळोना आनी दुसऱ्या 
दिसा पळेत जाल्यार त्या फोनाच्या चार आंकड्याच्या 
नंबरांतल्या पयल्या दोन आंकड्याचेर मडको फुटलेलो . 
जायते जाणांक चिटमिटे पडले . दुसऱ्या दिसा लांवक त्या 
नंबरातले दोन आंकडे उल्लेले . पयल्या दिसा आयलो 

म्हुण 
दुसन्या दिसा येत अशें कोणे धरूंक नासलें . म्हाका फोन 
आयला म्हण्टकूच म्हजी लागणूक जावन आसाह्याभावार्थान 
हांवे उल्लेल्या आकड्यांचेर भियत - भियेत दुसऱ्या दिसा रातचे 
आठ वराचेर दोन रूपया लायले . मडकेकार तेन्ना बाजार 
बंद करचे गडबडीत आसलो . ताणें म्हजे पैशे घेतले आनी 
वेळ जाल्ल्यान स्लिप - बिप कांय दिलीना . तो पियोवन 
तेन्ना तय जाल्लो . ताका याद उल्ल्यार पुरो तो तसो 
फटोवपी न्हय अशें चिंतून हांव घरा गेलो . दुसऱ्या दिसा 
पळेत जाल्यार तोच नंबर फुटलो . 

पुण म्हजो दुभाव खरो जालो . त्या मडकेकाराक हांवें 
नंबर लायिल्ल्याचो उगडास उल्लोना . तो पैशे दिवक फाटी 
फुडें जांवक लागलो . म्हजेंकडे पुराबो ना म्हण्टकूच म्हाकाय 
कितें करचें तें कळना जालें . पुण पयल्या राती ताका सोरो 
घालपी दुकानदारान जेन्ना ताका सांगलें कि हांवें मडको 
लायिल्लो ताणे पळेल्लो तेन्ना ताणे वेळ करीनासनना 
म्हाका म्हजे मडक्याचे पैशे दिले . सांगचे म्हळ्यार , आयते 
पैशे मेळची संद येवन पसून म्हाका तांतूंत जायत्यो 
आडखळी आयल्यात . 

फाटी कोंकणी भाशेचे एके संस्थेन कोंकणी पुस्तकां 
विकूक कोंकणी बरोवप्यां कडल्यान पुस्तकां मागून घेतली 
तेन्ना म्हजीय कांय 

पुस्तकां मागून 

घेतली 


हांवें ती व्हडले खोश्शेन दिली कित्याक कोंकणी पुस्तका 
खपप म्हळचार तेन्ना मोठे कठीण आसलें . हे संस्थेन ही 
जापसालादारकी घेतली हाचें म्हाका कौतुक दिसले .. 
तेन्नाच सरकारान वाचनालयानी वाटपांक पुस्तकां विकती 
घेतिल्ल्यान आमची पुस्तकां खपचो बरो सुयोग आयलो . 
पयल्याच वर्सा म्हजीं कांय पुस्तकां खपलीं आनी ताचे 
पैसे व्हरपाची म्हाका हे संस्थेकडल्यान जाप आयली . पैशे 
घेतना पैशे मेळिल्ल्याचे खीश्शे इतलीच म्हजी पुस्तकां 
खपल्यांत हाची म्हाका खोस जाली . फुडें आनीक एका 
वर्सान म्हाका संस्थेकडल्यान म्हज्या आनिक खपिल्ल्या 
पुस्तकांचे पैश व्हरूंक जेन्ना चीट आयिली तेन्ना तर म्हाका 
खुप खोस जाली . हांव ते पैशे घेवक संस्थेच्या भांडायक 
वचून मेळ्ळो . तेन्ना तो गोंदोळ्ळो . ताणें म्हाका आपण 
धाडिल्लें पत्र घेवन येवक सांगून परतिलो . ताचे पत्रे 
म्हाका सांपडना जाले . पुण पत्रा वांगडा म्हज्या खपिल्ल्या 
पुस्तकांचो तपशिल दिवन एक कागद आयिल्लें तें घेवन 
हांव दुसरे पावट भांडा - याकडे गेलों . हांवें तांकां ताचे पत्र 
सांडले म्हुण सांगतकुच ताच्या मनांत दुभाव आयलो . ताणे 
म्हाका फुडले पावट येवंक सांगले . आनिक एक 
पावट हांव ता.कडे गेलों तेन्ना संस्थेच्या समितीच्या 
वांगड्यांची बसका चलताली . हांवे सगल्यां समक्ष पेशे 
मागले . ताणे पत्राची खबर काडली . हांवें पत्र मेळना 
म्हुण सांगले . पुण ताच्या पटयांनी म्हाका दिवपाची 
बाकी दाखयता आसतली ती पळोवक सांगलें . ताचो 

दुभाव 

वाडलो हांवें जेन्ना ताच्या पत्रावांगडा आयिल्लो आकडो 
ताचे फुडें दवल्लो तेन्ना ताणें तो आंकडो फाटल्या वर्साचो 
आसू नज कित्यावेल्यान असो म्हाका प्रश्न केलो . चौगांफुडें 
सांगल्यार पैशे मेळटले म्हुण हांव गेल्लों.चौगांफुडें हांव चोर 
थारलों . सगले जाण म्हजेकडे पळेत रावले . 

कोण काय उलयना . एकलो तरी म्हजे वाटेन उलयत 
अशें म्हाका दिशिल्लें.पुण तांकाय दुभाव आयिल्लो दिसता 
तेन्ना चोर थारचो न्हय हे भाशेक हांवें रागान त्या भांडा 
याक म्हळे “ तुवें म्हाका इतल्यो पावटी मारुंक लायल्यो 
वेल्यान म्हजो तू दुभाव घेता . आज पसून हांव हे संस्थेत 
पांय दिवचोना . " अशें सांगून हांव तडक थंयच्यान भायर 
सरून आयलों वांगडयां भितर चडशे कोंकणी बरोवपी 
आसले . ताणी त्या भांडायक ताच्या हिशोबांची वही पळो 
वन म्हजे कितें पैशे बाकी आसा काय म्हुण पळोवक सांगचे 
अशे म्हाका दिसले . पुण थंय हाजिर आसलेलो एकटोय 
कांयच उलैलोना . तांकां म्हाका येणी बाकी सांपडली कांय 
ना तें म्हाका खबर ना . पुण तशें काय परतें म्हाका कांयच 
बरोवन आयलें ना आनी त्या विशयाचेर थंय हाजीर आस 
लेल्यांतलो एकलोय म्हजेकडे केन्ना कांय उलैलो ना . 


मडक्याच्या वेव्हरांत तरी मडकेकारान दुकानदारान 
हांव फटींग न्हय म्हुण सांगतकुच म्हजे पैशे दिल्ले पुण ह्या 
सभ्य लोकांफुडें हांव सामकोच फटींग जाल्लों . म्हज वाटेन 
म्हाका इतलोच आधार आशिल्लो कि हे एदे व्हडले संस्थेची 
कितेंय हिशोब बरोवन दवल्लेलो आसूंक फाव तो पळोवन 

ताणी म्हाका कितेय जाप दिवचेली पुण मडकेकार जशे 
पुरावो सांपडचो म्हय म्हण आपली मडक्याच्या वेव्हाराां- , 
तली कागदां चड दीस दवरीनासतना ल्हासून उडतात तशे 
हेय आपल्या हिशोबाच्यो पटयो दवरीनात काय कितें असो . 
म्हाका प्रस्न पडलो . पुण कितेंय जांव हांव ते सस्थेत परतो 
पांय दिवक पावलोना . फुडें ते संस्थेकडल्यान पुस्तकां 
विकुन पैशे मेळटले तेय म्हाका ना जाले . त्या भायर कोंक 
णोचे हे म्हालगडे संस्थेचो संबंद तुटलेल्यान कोंकणीच्या 
मळारुय वावुरच्यो म्हज्यो जायत्यो संदी फुकट गेल्यो . 
साहित्य मेळावे , संमेलनां हांचे पसूनय हांव पयस उल्लों . 
म्हाकां तेन्ना कळ्ळे किं चोर आसल्यार पसून रागार जावन 
चोरी सोबोवचे परस हांसपाचेर व्हरून ती सीबयल्यार 
म्हाका हे संस्थेत वावरूंक संद मेळटली आसली . 


कोंकणी साहित्यिकांक आता बरे दीस आयिल्ले . 
पयलींचे वादाचे दीस सोंपलेले . मराठी तशी कोंकणी पुस्त 
कांकूय बक्षीसां मेळटाली . सरकारान दोगाकूय थंड केल्ले . 
तेच भाशेन कोणाकुय इंग्लिश - पुर्तुगेज फुडें व्हरुंक जाय 
जाल्यार तांकाय प्रोत्साहन मेळटालें . सगले शांत दिसताले 
कोंकणीक आनी मराठीक लागून पयलीं व्हडले वाद जाल्ले . 
तरी आतां ते मेकळे जावन सगले सवसकायेन रांवक लागले 
कोंकणी वाद्यांभितर आनी मराठी वाद्यांभितर मतभेदांची 
कारणां तशी उल्लेली ! केन्नाय वेळ आल्यार ते एकमेकाचेर 
तिडकताले . पुण ते तितल्या पुरते.ते एकमेकाचे वाटेक चडशे 
वचना जाले . सुखाववलेले बुकले आनी जाण्टे कोळहुंदीर 

एकाच घरांत रावन जशे एकमेकाचे वाटेक वचनात , तश 
हे एकमेकाचे पयलीचे वैरी गोंयांत आपआपल्यो तस्रीपो 
घेवन सुखात नंदूक लागले . गोंयांत अशे काय बरोवपी ह्या 
वेळार उदयाक आयले कि ताणी बक्षीस मेळोवची इत्सा 
मनांत हाडल्यार पुरो तांको बक्षीस मेळ्ळेच . कथा - कविता 
स्पर्धा खंयूंय जाहीर जांव स्पर्धेक जाय तशी कथा जांव 
कविता ते बरैताले आनो बक्षीस मेळ यतालेच . नाटय - स्पर्धा 
जाहीर जाल्यार रोखडेज नवी नाटकां बरोवन ती माचयर 
हाडून बक्षीसां व्हरतालें . 


बक्षीसा मेळोवचे स्पर्धेक लागून गोंयच्या नेमाळयानी 
तस्रीपो दिवची पद्दत कशी बदलंक जाय , ह्या विशयाचेर 
उजवाड घालपी जायतें बरप येवक लागले . तस्रीपो दिवक 
योग्य अशें पुस्तक सुचोंवक गोंयच्या बरोवप्यांक जेन्ना 
साहित्य अकादमीची चीट येताली तेन्ना आपआपल्या लेख 
काक लागून मतां मेळवपाचोय प्रयत्न जातालो . 


आतां इनामां मेळूक लागिल्ल्याक कोणेय कितेंय बरै 
ल्यार ताचो कस लांवक मात बरी संद मेळिल्ली . पयलीच्या 
काळार कोणूय कोंकणीत बरैता म्हळ्यार तो कशे कितें 
बरयत हाचेर लक्ष वचनासलें तर तो कितें तरी कोंकणीत 
बरता इतल्यारूच ताका कोंकणींचो बरोवपी म्हुण मान्य 
ताय मेळटाली . त्या वेळार म्हज्या सारकिल्ल्या अदीक 
संख्येन पुस्तकां बरोवन काडटल्याक त्या पुस्तकांची योग्य 
ताय कितेंय आसू , कोंकणींत चड पुस्तकां छापल्यात म्हुण 


शाबासकी मेळटाली . पुण बक्षीसा मेळंक लागिल्ल्याक 
थोडेंच बरोवन बक्षीस घेतल्यार , अदीक बरोवन इनामाक 
पात्र ना जाल्ल्या बरोवप्यापरस ताची योग्यताय व्हड 
थारताली.हाका लागून जायते नवे बरोवपी आमचे परस 
फुडें पाविल्ले तर आमच्या पुस्तकांच्या मांडाचेर अवकळा 
आयिल्ली . 


एक दीस म्हाका असो एक नवो व्हड तांकीचो , 
खंयुय सर्त आसल्यार तांतूंत बझास मेळोवपो तरनाटो 
बरोवपी वाटेर आडावन सांगूक लागलो . " तुज्या नाटकाचे 
नांव हावें चोरलां . म्हज्या नव्या नाटकाक हांवें तें नांव 
दिलां . " म्हज्या नाटकाचे नांव चोरून आपल्या नाटकाक 
दिला हे हो व्हड बरोवपी असो उक्तेपणान कबुल करता 
हे पळोवन म्हाका वायट दिसचे बदला बरेच दिसूक फाव 
आसलें . आपल्या भुरग्याक दिल्लें नांव बरे दिसता म्हुण 
दुसऱ्यान आपल्या भुरग्याक दिलें तांतूंत आपल्याक मोठे 
पणूच दिसूक फाव . हांव ताका 

बरें केलें " अशें सांगूक 
वतालों . इतल्यान ताणें म्हाका फुडें जे सांगलें ताणें हांव 
ओगीच पडलों . ताणे म्हळे “ तुजे नाटकुय हांवें वाचलें , 
पुण तांतूंत चोरपा सारके म्हाका कांय मेळळेना " . हाचेर 
म्हाका 

कितें उलोबचें कांय कळना जालें.चोरूंक आयिल्ल्याक 
पसून म्हजेकडे मेळपासारकें कांय ना ही उलोवणी म्हाका 
आयकून घेवची पडली . म्हजीं उतरां तोंडांतल्या तोंडांत 
उल्ली आनी हांव थंयच्यान फुडें गेलो . नांव चोरिल्ल्याचे 
व्हडलें नासले . पुण म्हज्या दरिद्रीपणाची म्हाका समजी 

काय मेळिल्ली.रांदचे कुडीत बुकल्यान आयदनावेली ताटली 
खण्ण करून उडोवंची आनी सांजेक नाशिल्ल्या त्या घरच्या 
मनशान तो आवाज आयकून 

आसून - आसून आयदनांत 
आसतलें कितें ? " अशें चिंतून ताची खबर घेनासतना 
फुडें वच्चे तसो हांव तोंड परतून फुडें वचत रावलों . 


कोंकणी साहित्यांतल्या ह्या नव - गिरस्तांकडे वाद 
घालतलोय जाल्यार कठीण आसलें . पयलीच्या वेळावेलो 
कोकणीचो भक्त , धडपडो , चळवळी ! ' अशें न्हय तशें 
म्हुण ताचेकडे वाद घालूक जातालो . पुण हालौ सुखावलेलो 
कोंकणी भक्त पातळावन उलोवपी , मोडून चलपी , ताचेकडे 
उलोवक भीड दवरची पडटाली . 


संसारात सुख मेळप कठीण . तांतूंत तें कोणाक 
मेळळे जाल्ल्यार तांतूंत आडमेळे हाडप व्हड पातक ; 
आमच्या कोंकणी भक्तांक हालींच सुखाचे दीस आयिल्ले 
कोण बक्षीसां तस्रीपांनी घुस्पल्ले . आतां तशी नित्य साहि 
त्यिक भर घालची गरज नासली . तशें नासलेल्यान वर्साक 
एक पावट फाव त्यो जायराती घेवन कोंकणी दिवाळे अंक 
काडून वर्साचो साहित्याचो पुरूमेंत करप पुरो जातालो 
सर्तीच्या निमतान कितेंय मदी बरोवचे पडटालें . ह्या 
भायर कोंकणी बरपाची तशी गरज 
कोंकणीवादी मिनैराच्या आलाशियान मराठी दिसाळ काडूंक 
लागलो . कोंकणी भक्तोक लागून कोंकणींचो एक तिरांटो 
सप्तकाक एक दीस त्या दिसाळयाक लागतालो.पुण फुडें तो 
तिरांटोय पडलो . आतां त्या दिसाळयाचेर केना - केन्नाय 


नासली . एक 


चलो जालो " चली जाली " म्हुण कोणाय कोंकणी 
वाद्याक भुरगें जातकूच जाहिरात छापून येता तितल्यान 
त्या दिसाळयाक कोंकणीचो अभिमान आसा म्हुण कळटा 
आनी कोंकणीच्या संसागंत कितें तरी घडटा म्हपाची 
खोश्शेची खबर मेळटा . 


हालींच एक कोंकणी साहित्य सम्मेलन जालें . थंय 
कोंकणी साहित्याच्या प्रदर्शना बदला कोंकणी बरोवप्यांच्या 
घरकान्नींनी केल्या विणकामाचे , तशेंच हस्तकलेच्या साहि 
त्याचे प्रदर्शन मांडिल्लें . कोंकणीचो संसार कसो चलता 
हे दाखोंबक तें मांडलेलें जांवक जाय . सम्मेलनाच्या निमि 
त्तान एक लोकांनाच जालो.तातूंत वाटो घेवक आयिल्ल्यो 
त्यो आमच्यो बायलो न्हय तर खोच कुणबी बायलो अशें 
एका कोंकणी भक्तान म्हाका व्हड अभिमानान सांगलें . 
तेन्ना फुडें वावराचो सगलो भार आमच्या बायलांचेर पडचो 
ना , कुणबी बायलो तांचे मदतीक आसतल्यो हे पळोवन 
आमचो फुडार परजळीत दिसलो . 

. 


कोंकणी उलोवपी मनीस खंयच्याय वेल्या जाग्यार 
पावतकच ताका दिवली दिवन ताचो सत्कार करप , सींनी 
वाटो घेवन इनामां मेळल्ल्यांक शाल आनी नाल्ल दिवन 
तांचो भौमान करप , परीक्षांनी बऱ्या मार्कानी पास जाल्ल्या 
भुरग्यांक जाण्टेल्यांच्या नावांन दवलेल्ली बक्षीसां पाकीटां 
दिवप अशा कार्यक्रमांनी कोंकणी संमेलनां - समारंभाक 
आनीक वेगळी सोब येता . 

आतां कोंकणी फुडार परजळोत करुंक ल्हान भुर 
ग्यांची एक पिळगी एके खेरीत नर्सरीत वाडटाली . गोंयांत 
एकच एक आदर्श अशी कोंकणी शाळा मोटे व्हडवीकेन 
चलोवन आमच्या कोंकणी - भक्तानी नवे पिळगेच्या पर 
रळीत फुडाराचीय व्यवस्था केल्ली . अशे तरेचो हो कोंकणी 
सुखी घराबो दिश्ट लागसारको आसलो . 


तर ह्या सुखी घराब्यांतलो एक मनीस आमच्या 
पोन्न्या चिऱ्यांच्या , दारां पसून नासलेल्या घरांकडे , बकाल 
वस्तीत पावलो जाल्यार तो चोरूंक आयिल्लो हे खरें कशे 
मानचें ? जाता जाल्यार ताका आपल्या सुखी घराब्याकडे 
पावोवचो इतलेच आमचे कर्तव्य ! 


एके वाटेन संदी सादून इनामां - बक्षीसां मेलेल्ले 
जाल्यार दुसरे वटेन संदी ना मेळिल्ल्यान जांव संदी मेळून 
होगडायलेल्यान कडेक पडलेले जायते जाण आसतात . 


आमच्या शारांनी आनी गांवांनी बेकार बसून हाच्यो 
ताच्यो गांवावेल्यो गजाली करीत सोर्ती बक्षीसां आनी 
मडको हाच्या फाटल्यान लागिल्ले जे काय जाण आसले ते 
संसारांतल्या खऱ्या सतीतल्यान भायर उल्लेले , कसल्योच 
संदी ना सांपडलेल्यान सोर्तीच्या कागदांच्या धना फाटल्यान 
लागलेले , तारतम्य दवरीनासतना मडको - सोर्तीचेर नाशि 
ल्ल्यांतले पैशे होगडावन फुडलीं सपनां रंगोवपी अशे आसले . 
कांय जाण सोर्तीफाटल्यान लागिल्ले जाल्यार कांय जाण 

मडक्या फाटल्यान ! मडको बेकायदेशीर , सोर्ती - लॉटरी काय 
देशीर ! वेगवेगळ्या राज्यांनी आप आपल्यो हजारांच्यो , 
लाखांच्यो सोर्ती विक्रेक काडलेल्यो . सरकारानुय ह्या नशि 
बाच्या खेळाक मान्यताय दिल्ली . एकल्याकडे कारण नास 
बना अतोनात धन जमता आनी दुसरो कश्ट काडून पसून 
दरिद्री उरता अशा समाजांत आयते धन मेळिल्ल्यांची संख्या 
वाडोवन तरी समाजाची घडी जाग्यार बसता जाल्यार 
पळोवया असो सरकारचो विचार आसत . भंगिल्ल्या 

दुधाक 
साखर घालून तापोवचो हो प्रयत्न आसत . हे चायबोयेक 
लागून सरकाराक आयती प्राप्ति जाताली ती वेगळीच ! 

आमच्या गांवच्या बाजारांत पडवेचेर मडक्याचेर 
आनी हेर सगल्या नशिबांच्या खेळांचेर चर्चा करतल्यांची 
आनी तांतूंत सक्रीय वांटो घेतल्यांची नित्य बसका चलिल्ली 
आसता . हांगां हे बसके भोंवतणीं दुकानां बरी चलना जायत 
पुण मडकेकार , सोर्तीकार , ज्योतिशी आनी गांवांवेल्यो 
गजाली करपी लोक हांकां लागून हे पडवेचेर व्हडलो वेव्हार 
चलता . मडक्या बराबरुच गांवांतल्या समाजीक , शिक्षणीक 
धार्मिक , सांस्कृतिक अशा सगल्या गजालींचेर चर्चा चलता 
त्याभायर हांगां समाजिक वावरूय चलता . गांवांत कोणाकुय 
रकाद पावोंवचो आसल्यार हांगांच दिल्यार पावता . दोतो 
राक ताकतिकेन आपोंवक धाडचो आसल्यार हांगां धांवत 
येत जाल्यार सायकल मारुन तरी कोणय रकाद दिवन येता . 
पोश्टमनाक कोणाचोय पत्तो सांपलोना जाल्यार तो हांगां 
सांपडटा . गांवांत कोणूय भायर पडलो जाल्यार ताचे वेव 
स्थेक हांगच्यानुच सुरवात जाता . गांवांतल्यो सांगूक जायना 

अशो खबरो हांगाच चलतात . मेळत तें उलोवचें न्हय , मेळत 
तें आयकुचें न्हय , मेळत तें पळोवचें न्हय हे नेम वेव्हारी मन . 
शाक हिताचे आसले तरी हांगां हे नेम सदळ जावन मनांत 
दवल्लेल्यो खबरो उक्त्यो जातात आनी जीवाचो घुस्मटमार 
उणो जाता . हांगच्यो - थंयच्यो गांवांवेल्यो गजाली हांगां 
जातात , तशोच देवा - धर्माच्यो जातात , राजकारणाच्यो 
जातात . हांगां नशिब पारखुपी ज्योतिशीय येतात . हांगां 
बरेय उलोवपी आनी वायटुय उलोवपी आसात . वितरा 
गलेले आसात . कांय जाण जल्मभर हाल अपेश्टा सोशिल्ले 
आसात तर काय जाण निक्तोच आपलो संसार जाग्यार 
घाल्ल्या समाधानांत आसात.काय जाण संसाराचेर उबगल्ले 
आसात , तर काय जाण फुडले आशेचेर सपनां रंगोवपी 
आसात . अशा तरा - तरांचे वृत्तिचे लोक हांगां येवन बसका 
मारतात.ते तरा - तरांच्या विशयांचेर उलयतात . पुण तांकां 
सगल्यांक मानवलेलो विशय म्हळयार मडक्याचो . समा 
जिक , आर्थिक आनी साहित्तिक मळावेल्या पांव 
डयावेल्या लोकांचें नशिब काडपाचे आनी लाव मेळवचेले 
कितलेशेच घुस्पा - गोंदळाचे मार्ग आसत पुण मडको हो 
सामान्य मनशांचो नशिबाचो खेळ हांगां तो तरतरता ! हालींच 
आमच्या गांवांत न्हय त्या एकां दोगांक धा - धा हजारांच्यो 
सोर्ती लागल्यो . तेन्नाच्यान सोर्त लागी पावल्या म्हुण 
आमचे पडवेवेले लोक सोर्तीच्या फाटल्यानय बरेच लाग 


ल्यात . 


कांय जाणांक सोर्त फाव अशे दिसता पुण तो तांकां 
इतले दीस लागूक ना म्हुण खंत भोगता . काय जाणांक 


, 


त फावनाशी दिसता पुण अकस्मात ती तांका लागता . 
सोर्त लागलीच जाल्यार ती बऱ्या मनशाक लागचीशी 
दसता . पुण ती भलत्याकुच लागतकूच चिटमिटे पडटात . 

सोर्त लावपी तरातरांचे आसात . थोड्यांक सोर्त 
लागल्यार मस्ती मारतलीशी दिसता . थोडे सोर्तीचे पैशे 
सांबाळतलेशे दिसता , थोडे वगडायतलेशे दिसता.थोडे पय 
लींच बया वायट मार्गान पैसो मेळोवन मातल्यात तर थोडे 
केन्नाच वायट मार्गान वचनासतना रावलेल्यान फाटी 
पडल्यात आनी सोर्तीन तरी फुडें पावचे अशी आस धरून 
आसात . 


ह्या बांकार बसून सोत लायतल्या मजगतीं एक 
असोय मनीस आसा जो सदांच सरळ मार्गान चल्ला , आनी 
लटाफटीच्या वेव्हारांत फाटी पडला तरी सत्याचें जैत 
जातले ह्या भरवंशाचेर जियेता . त्या मनशाक पळोवन 
म्हाका दिल्लीचे वारयेक गेल्ल्या एका देशभक्ताचो उगडास 
येता . तो आपल्या हेर वांगडयां बराबर खंय दिल्लीक 
वच्चे वाटर मुंबै पावलो . थंय पळेल्यार गाडयेंत जागो 
ना . हेरानी रिझर्वेशनाखातीर तिकेट कलेक्टराक तीस 
तीस रूपया अदीक दिले . फुडल्या आठ दिसांचे पसून 
रिझर्वेशन ना म्हण्टल्या ह्या तिकेट कलेक्टरान तांका 
त्याच दिसाचें रिझर्वेशन दिले.ते बरे भशेन दिल्लीक पावले . 
पुण हया आमच्या देशभक्ताक ही लांच दिवप सारकें न्हय 
अशें दिसले.हेर सगळे दिल्लीचे वाटेक लागले तरी 
आपुण आड वाटेन वच्चो ना म्हुण तो थंयच स्टेशनाचेर 

बांकार बसून रावलो . कोण तरी सरळ मार्गान चलतलो 
मेळटलो म्हुण ताणे स्टेशनाचेर जायत्या ऑफिसानी वचून 
चौकशी केली . रिझर्वेशन कचेरीत परतो परतो वचून रिझ 
वेशन मेळत काय म्हुण खबर काडली . पुण थंय दोन दीस 
बांकार बसून तपश्चर्या करुन पसून ताका दिल्लीक वच्चो 
जागो मेळ्ळो ना . मागीर ही लांच दिवचे परस गोंयांत पर 
तल्लो बरो अशें येवजून तो गोंयांत परतो आयलो . 


आमचे पडवेर बांकार बसलेलो हो मनीस म्हाका त्या 
देशभक्ता सारको दिसता . पुण हाली आमच्या ह्या बांका 
वेल्या वांगड्यांक सरकारान सोर्ती विक्रेक काडीत पसून 
सोर्तीचेर पैशे वगडावपाचो नाद लागला . ह्या देशांत बऱ्या 
मार्गान फुडें वच्ची वाट ना जाल्यार सोर्तीचे कायदेशीर 
उड्डाणान तरी फुडें पावतलों अशें तो येवजिता जावये . 


आमच्या गांवांत मडक्या बाजार व्हड प्रमाणांत 
चलता पुण मडको लागचे परस मडको मात्सो चुकता चड . 
कोण म्हण्टा आपणे लायिल्लो पंचवीस , आयलो सत्तावीस . 
मडको लागतल्यांचो आंकडो साप कमी पुण तो खरो धरूं 
नज . मडको लावच्या वेळार आपल्याक कोण पैसे पातयेनात 
मडको लागल्यार मात खर्चाक घालूक जायते जाण म्हुण 
जायते जाण मडको फुटल्यार पसून आपल्याक मडको फुटलो 
म्हुण सांगूंक कठीण ! कोण म्हण्टा आपल्याक एकाच आंक 
ड्याक मडको चुकलो . कोण म्हण्टा आपल्याक एकाच हजा 
राक सोर्त चुकली . तांका आंकडो खरोच चुकला जायत पुण 

ह्या बाजारात सांगतात तें सगलेच खरें अशें धरूं नज 
मडको लागिल्ल्याचो वास लांगूक बरीच खटपट करची 


पडटा . 


मडक्या बाजारांत लटक्या नंबराच्योय खबरो चड ! 
सकाळी फुडें मडक्या नंबर येवचोच आसा , कोण तरी चव 
कशी करता , " कितें , आज नंबर कितें आयलो ? " चवकशी 
करतल्या मनशान रातीकडे साठ आंकडो लायिल्लो खबर 
आसता तो ताचो वांगडी ताका सांगता “ साठ आयलो . ' 
खरोच साठ आयला काय ना ह्या दुभावात पडून चवकशी 
करतलो मनीस आस्थाय दाखयना आनी खोशीय दाखयना . 
काय वेळां तो फटवता , कांय वेळा सांगतल्याची वाचा खरी 
जाता.अशे तरेन एकमेकाक फटोवचे कारस्थान चड चलता . 
पुण सकाळी फुडें नंबर खंयचो खरो हे कळूक खुप कळाव 
लागता . 


मडक्या बाजारांत अश्यो खन्यो - फट वार्ता जाल्यो 
म्हुण व्हडलें न्हय . राजको मळाचेर वेल्या पांवड्याचेर पसुन 
आमचे फुडारी बेजबाबदारपण आनी हुतहुतेपण दाखयतात . 


आमच्या 


पावट 


फाटल्या प्रधानमंत्र्यान एक 
आपल्या राजकी गुरुचो , तो सारको भायर पडला काय ना 
हाची चवकशी आनी खात्री करचे पयलींच , भर लोकसभेत 
मडको फोडलो . ताचो आनी ताच्या वांगड्याचो हो 
गुरु 

चड दीस बरो नासलो . ताची कुड सामकी 
गलगलाक आयिल्ली . पुण आपले शिकवणेचे हे शिश्य फुडें 

तरी कितें बरें करुंक पावतले काय म्हुण पळोवक ताचो 
आत्मो कुड सोडूंक फाटी फुडें जातालो . ताणी कितें तरी बरें 
केल्ल्यांच्या समाधानान ताचो आत्मो आजून कुड सोडून 
बच्चोच आसा , आमच्या ह्या फाटल्या प्रधानमंत्र्यान तो 
भायर पडलो अशें सांगून लोकसभेत आलाप केलो . सोंपि 
ल्ल्या गुरुच्या पवित्र उगडासाक ताच्या भक्तांनी अर्गी 
ओंपली . थोड्या कळावान मा प्रधानमंत्र्यान , व्हडले कांय 
ना , तो भायर पडूक ना , म्हुण खबर दिली . तेना आमचे 
पडवेर , मडक्या नंबर फट थारतकच " खोटया वेव्हारांत 
सगले खोटें " अशें चितून जशे आमच्या मडक्या बाजारांतले 
लोक , तोंड घांपून , चड आस्था दाखयनासतना चलूक लाग 
तात तशे आमचे लोकसभेचे वांगडी चड उलयनासताना 
भायर सरून गेले . 

तर जे हे पडवेर , तें लोकसभेत ! 

ह्मा मडक्या - सोर्तीच्या आयत्या धनांत आपले परी 
सुख मानपी आसात , तर ह्या सर्तीतल्यान भायर उरिल्लेय 
आपले तरेन समाधान मेळोवक सोदलात . बक्षीसांचे सतीत 
फाटी पडिल्ल्याचेंय समाधान कशे आसता ते म्हज्या अणभ : 
वावेत्यान सांगतां . 

हावें जेन्ना अडेचशे रुपयांचे आमचे कला अकाद 
मीचे बक्षीस परतें केले तेन्नाच म्हाका एक दुसरी व्हड 
तस्रीप फाव जाली ती खबर अशी : 

ज्या दिसा हांवें हे बक्षीस परतें केले त्या दिसा एक 
अमेरिकन शिकपी जे भारताच्या समाजवेवस्थेचो , साहि 

त्याचो काय आनीक कसलो तरी अभ्यास करुंक भार 
तांत भोंवतालें , तें म्हाका गोंयांत आमच्या समाजाचो , 
आनी साहित्याचो अभ्यास करतना मेळ्ळे . 

कोंकणी साहित्याची ताका वळख करून दितना , 
कोणय कोंकणी बरोवपी जसो कोंकणी बरपापरस आपल्याच 
बरपाची खबर चड सांगतां तशें हावें हेर कोंकणी साहि 
त्याची थोडीशी वळख दिल्या उपरांत म्हज्याच बरपाविशीं 
ताका विस्तारान सांगलें . 


म्हज्या बरपाचे गुण खंयुय पावू म्हज्या पुस्तकाचो 
आंकडो ल्हान नासलो . कित्याक , जेन्ना ताणें हांवें कितें कितें 
बरैलां काय म्हुण विचाल्लें तेन्नां खुप भुरग्यांचो बापुय जसो 
सोययन भुरगी खंय आसात , कितें करतात , अशें विचार 
तकूच ती कितें करतात तें खबर नासून तांका उलो मारून 
मारून आपयता ते भाशेन हांवें सरला , शकुतला , भागीरथ , 
भूतेबाब , चंद्रहास अशी म्हज्या पुस्तकांची नांवा घोकून 
घोकून ताका सांगली.हांवें कोंकणी वाङमयांत कितें कितें भर 
घाल्या तेंय ताका हांवें इल्लें खालतेकायेन आनी इल्ले बढा 
येन सांगलें.इतली पुस्तकां बरतल्यांचे ताका अजाप दिसतकूच 
ताका म्हज्या पुस्तकाचो पांवडो कितें तें दाखोंवक दिवक 
तेन्नाच मेळिल्लें कला अकादमीचे बक्षीस म्हाका खुप फाय 
द्याक पडलें हांवें ताका सांगले " काय सोयरे बऱ्या पायगुणाचे 
आसतात . तूं हांगां गोंयांत आयलें आनी तेन्नाच म्हाका 
एका पुस्तकाक लागून आमचे अकादमीचे बक्षीस मेळळे . ' 
खंयच्या तरी अकादमीचें म्हाका बक्षीस मेळळा हे आयकून 

ताका म्हज्या पुस्तकांचे साहित्यिक मोल व्हड आसूंक जाय 
हाचो अंदाज आयलो.पुण तें पुस्तकांक दिल्लं बक्षीस हांवें परतें 
केलें आनी कित्याक परते केले तें ताका सांगतकूच ताका 
म्हजेविशी आनीकुय व्हडपण दिसले आनी साहित्याच्या 
मळार रत्न मेळिल्ल्याचो आनंद जालो . हांवें ताका बक्षी 
साचे मोल कितलें तें बळयांच सांगलेंना . कित्याक तर 
अडेचशे रूपयांचें ताच्या डॉलरांनी मोल करून जर ताका 
सांगलेलें जाल्यार मेळिल्ल्या रत्नाचे खरें मोल ताका 
कळटलें आसलें आनी कला अकादमीचेंय गरजेभायर मोल 
जातले आसलें ताणें आनीक कितेंय विचारचे पयलीं हांवें 
ताका म्हाका बक्षीसाचे व्हडपण ना , बरैतल्यान बरत रावक 
जाय , क्षणिक बक्षिसांक म्हत्व दिवक जायना आनी साहित्य 
बरतना त्याग करचो पडटा हे सगले सांगले . म्हाका त्याग 
करचो पडटा हाचे चुरचुरे दिसून ताणें म्हळे " कांय नज , 
म्हाका खऱ्यानीच दिसता किं तुका अंक दीस नोबेल प्राइज 
मेळटलें . " 


नोबल प्राइज दिवची ही अंतर्राष्ट्रिक शिफारस 
म्हाका चड मोलाची दिसली . पुण राष्ट्रिक मळाचेर म्हाका 
ही शिफारस मेळप कठीण दिसतालें.तीय हांवे हिकमतीन 
मेळयली ती खबर अशी : 


आमच्या बाजारांतले पडवेचेर मडक्या बाजाराच्यो 
खबरो करपी आसात तशेच संसारात तरातरांच्या क्षेत्रांत 
मान मेळिल्ले थंय येवन आमचो पडवेवेलो बांक सोबयतात . 

एक पावट असोच एकलो ज्योतीशी थंय भविश्य 
पारखितालो . कोंणय भविश्य सांगपाक पैशे कितले काय 
म्हुण विचारतकूच तो पैशें कितले ते सांगनासलो . भविश्य 
आयकात आनी मागीर पैशे दियात अशें तो तांका सांगी 
जायते जाणांक ताणे इतलें बरें , कोणेच सपनांत येवजूना 
तसलें , भविश्य सांगलें कि दर पैली सांगुन ताका प्राप्ति 
जांवचेली ताचेपरस कितलीशीच चड प्रांप्ति ताका त्या 
दिसा जाली , 


ताची ही भविश्य सांगची रीत पळोवन हांवें ताका 
म्हजो हात दाखयलो . ताणें म्हजी पत्रिकाय मांडली . पैली 
खात्री करुन घेवक हांवें ताका भविश्य सांगपाचे पैशे कितले 
काय म्हुण विचाल्लें . ताणें म्हाका भविश्य आयकुन पेशे 
दिवक सांगलें . म्हज्या भविश्यांत ताणें बरें - बरें खुप सांगले . 
म्हाका फुडार सामको परजळीत दिसतकूच ताणें 
म्हजो म्हत्वाचो किते प्रस्न विचारपाचो आसा काय म्हुण 
म्हाका विचाल्लें . तेन्ना ताणें म्हाका इतले बरें भविश्य 
सांगलां ताचे म्हाका मोल ना अशें सांगून हांवे ताका म्हळे 
" हांव एक बरोवपी . म्हज्या साहित्यांत म्हाका नांव मेळ्ळे 
ना जाल्यार ह्या सगल्याक व्हडलें म्हत्व ना " हांवें म्हज्या 
बरपाविशीं ताका सांगलें . म्हज्या पुस्तकांच्या नावांचो पाडो 
ताचेय फुडे वाचलो . हांवें बक्षोस मेळिल्लें परतें केला तें 
हाता वेल्यान ताका कळूक ना जायत म्हुण सांगले . साहित्त्यांत 
म्हाका कितें फुडार आसा काय म्हुण हांवे विचारतकूच 
ताणें सट् करून म्हळे “ तुका नोबल प्राइज मेळटलें " 

म्हाका नॉबल प्राइज दितल्याचो व्हड भौमान करुन 
हांवे ताका बरी दक्षणा दिवन धाडलो . 

पुण ताणें म्हाका हे नॉबल प्राइज दिलां मात , 
हांवे रोखडेंच ते परते केलें . कोणाकूय खरें दिसू , नातूं , नॉबल 
प्राइज मेळटलें हाची दोट्टी शिफारस जातकूच म्हज्या मनांत 
विचार आयलो तो हे बक्षीस परतें करचेलो ! कोण्य म्हणत 
अडेचशे रुपयांचे बक्षीस परतें केलें म्हुण इतल्या लाखांचें 
बक्षीस परतें करची हिंमत आसा ? पुण म्हाका दिसता तें 
सहज शक्य आसा . 


शिवाच्या लिंगाचेर भक्तीनूच न्हय तर चुकून जांव 
रागान पसून खंय बेलाची पानां उडयत जाल्यार तो भक्ती 
भोळया शिवाक पावता आनी तो तांका प्रसन्न जाता . एक 
पावट बक्षीस परतिल्लें ताची म्हाका रूच लागिल्ली . दरिद्री 
नारायणाची चुकून भक्ती जाल्ली . तो प्रसन्न जाल्लो . कर 
तलों कितें ? नॉबल बक्षीस परतुचो विचार म्हज्या मनांत 
आयलो . हांवें बेत पक्को केलो , आनी हे बक्षीस दिवपो 
संस्थेक थोड्या उतरानी करची तार येवजिली . ' नॉबल 
नांव बरें . पुण तें त्या मनशाचे जाच्या शास्त्रोक सोदाक 
लागून धर्तरेर संहार करपी अस्त्रांचो जल्म जाला . ताणे 
दवल्लेले बक्षीस दिल्ल्याबद्दल आभार . पुण हांव तें परतीतां . 
हे बक्षीस वांटप हाली राजकी नदरेन जाता हें आनिक कारण . 
ह्या बरोवप्याच्यान हे बक्षीस स्विकारूंक जायना . ' 

ही तार करचो विचार हांवे मनांत पक्को केलो . पुण 
तेत्रा म्हाका प्रस्न पडलो तो म्हळयार परदेशांत आसलेल्या 

हे संस्थेक ही इतल्या उतरांची जाली तरी तार कर 
तलो जाल्यार पैशे कितले पडटले ? ते तितले तेन्ना म्हजेकडे 
आसतले ? बरें , नॉबल प्राइज घेतां म्हुण सांगल्यार कोणूय ' 
म्हाका पैशे पातयेत , घेना म्हळ्यार तारेक पैशे कोण दीत ? 
अशें येवजून तार करची उरुन बक्षीस मेळत म्हुण म्हाका 
भंय दिसलो . 

पुण हे बक्षीस दितल्यांचे म्हाका व्हडले नवल दिसले ना . 
जय सोर्तीक रुपयाक धा लाख रुपया दितात थंय हांवें पांच 
रुपया मोडले जाल्यार हे इनाम मेळळे म्हळयार व्हडले 


न्हय ! 


मडको , सोर्ती , बक्षीसां हांचो सुकाळ आमच्या देशांत 
जाला . आयतो लाव मेळोवच्यो जायत्यो वाटो आसात . 
एका दिसान भाग्यवंत जांव येता . बरें , कश्ट काडचीय गरज 
ना . नशिबांत आसल्यार कोणाकुय इनाम लागू येता . रुपया , 
दोन रुपया लायल्यार पुरो ! 

